




సనాతన సారథి

మే 2015



“మా సాయి మృదు మందహాసాలలో పొంగు తత్వ విజ్ఞాన చైతన్య లహరి”

సనాతన సారథి

సత్య, ధర్మ, శాంతి, ప్రేమలద్వారా మానవజాతి సామాజిక,
నైతిక, ఆధ్యాత్మిక అభివృద్ధికి అర్చితము

సంపుటము 58
సంచిక 5

మే 2015

ప్రచురణ తేదీ
ఏప్రిల్ 23

1. తొలి పలుకు	సంపాదకీయం	2
2. రామకథారస వాహిని (ధారావాహికం)	భగవాన్ శ్రీ సత్యసాయిబాబావారు	4
3. తల్లి ఆశీస్సులతోపాటు దైవానుగ్రహం ముఖ్యం	అవతారవాణి	8
4. ఆరోగ్య ప్రదాయి శ్రీ సత్యసాయి (19వ భాగం)	డా॥ కె.వి. కృష్ణకుమారి	11
5. నేనెప్పుడూ ఇంకొకరిద్వారా మాట్లాడను	అవతారవాణి	14
6. జీవితముక తోలుబొమ్మలాట (11వ భాగం)	చీమలకొండ జయశాస్త్రి	16
7. నాలీ శిరోమణి	చంద్రమౌళి రమాదేవి	18
8. తల్లిదండ్రులను ప్రేమించండి	డా॥ లావణ్య సరస్వతి	20
9. బ్రహ్మరాత	మాదిరాజు రామచంద్రరావు	22
10. జ్ఞాపకాల పంథిరి (42వ భాగం)	ప్రొ॥ కె. అనిల్ కుమార్	25
11. 'దొర్లటం మానివేస్తే కడుపునొప్పి తగ్గుతుంది'	అదూరి శ్రీనివాసరావు	29
12. మహా మహిమాన్విత ప్రేమావతారి (47వ భాగం)	బి.వి. రమణరావు	30
13. విదేశాల్లోని సాయిసంస్థల కార్యకలాపాలు	సత్యసాయి ఇంటర్నేషనల్ ఆర్గనైజేషన్	34
14. ప్రశాంతి సమాచారం	దివి చతుర్వేది	36
15. ఆర్తి - ప్రాప్తి	చిన్నకథ	40

© శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతి నిలయం

ఎడిటర్ : బి.వి. రమణరావు

అసిస్టెంట్ ఎడిటర్ : వి. శ్రీనివాసులు

వార్షిక చందా: భారతదేశంలో: ₹ 60.00 విదేశాలకు: ₹ 550, లేక \$ 13, లేక £ 9, లేక € 9

టెలిఫోన్: 287375 (సనాతన సారథి Extn. 128) STD: 08555 ISD CODE: 0091-8555

గమనిక: అద్రసు కవరుపై గల మీ చందానెంబరు ప్రక్కన చందాగడుపు ఎంతవరకు ఉన్నదో సూచించడం జరిగింది. మూడు వుప్పుల గుర్తు (***)ఉన్నట్లయితే మీ చందాను వెంటనే రెన్యూవల్ చేయించుకోగలరు.

శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతి నిలయం, అనంతపురం జిల్లా (ఆం.ప్ర) - 515134 తరపున ప్రశాంతి నిలయంలోని శ్రీ సత్యసాయి ఆశ్రమ పరిధిలో ఉన్న శ్రీ సత్యసాయి డ్రెస్ షెడ్ (120'X40')లో ముద్రింపబడి ప్రచురింపబడింది.

ముద్రాపకుడు, ప్రచురణకర్త : కె.ఎస్. రాజన్

❖ తొలి పలుకు ❖

అనంతపురం, మహబూబ్ నగర్, మెదక్, తూర్పు పశ్చిమ గోదావరి జిల్లాలు మరియు చెన్నై మహా నగరాలలో 'శ్రీ సత్యసాయి రక్షిత మంచినీటి పథకం' లక్షలాది జనుల దాహార్తిని తీర్చిన సందర్భాలలో ఈ బృహత్పథకాన్ని వార్తాపత్రికలు 'భగీరథ ప్రయత్నం'గా కీర్తించాయి. "కలుషితమగు నీరు త్రాగి కలత నొందు దీనుల - కష్టములను బాపి కరుణను కురిపించినావు - దాహార్తిని తొలగించగ దయతో సాయిగంగను - ధరణికి రప్పించిన పరమేశ్వరుడవు నీవు" అని విద్యార్థులు గానం చేస్తుంటారు. గ్రుక్కెడు త్రాగునీటికోసం జనులు పడుతున్న తపనకు స్పందించి స్వామి, ఎవరూ అడుగకుండా తామే స్వయంగా గంగను వాళ్ళ ముంగిట ప్రవహింపజేశారు. కనుకనే,

“గగన వీధిన విహరించు గడుసు గంగ
హరుని ఆజ్ఞను తలదాల్చి అవనిజేరె
పర్తివాసుడు చేసిన ప్రతిన చూసి
పయనమయ్యెను పైపులో పల్లెలకును”

అని కీర్తించారో భక్తకవి. ఈ మాసం, “రామకథారస వాహిని” (15వ భాగం) సగర కుమారుల వృత్తాంతమును, గంగావతరణమును వివరిస్తుంది.

“మానవ రూపం ధరించి భువిపై నడయాడటం భగవంతునికి ఆనందప్రదమైన విషయం అని మీరు భావిస్తారు. కాని, మీరే నా స్థానంలో ఉంటే అది అంత ఆనందప్రదమని భావించరు” అన్నారు భగవాన్ బాబా వారు, ఆర్నాల్డ్ షూమాన్తో. మాతృశ్రీ ఈశ్వరమ్మగారి పరిస్థితి కూడా ఇంచుమించు ఇలాంటిదే. అవతార పురుషునికి జన్మనిచ్చిన తల్లిగా వారి అదృష్టాన్ని భక్తులు కొనియాడితే, వారు పొంగిపోయేవారు కాదు సరికదా భక్తులు ఎవరికి వాళ్ళు తమ సుఖమే చూసుకుంటున్నారని, స్వామిని ఏకాంతంగా ఉండనివ్వటంలేదనీ, స్వామి నిద్రపోవటం లేదనీ, తగినంత ఆహారం తీసికోవటంలేదని ఆవేదన చెందేవారు. తన కుమారుడు శివశక్తి

స్వరూపుడన్న సంగతి వారికి తెలిసినప్పటికీ అప్పుడప్పుడు మాయ అనే తెరపడి వారిలోని మాతృదేవత తన బాధను వెల్లడించిన సందర్భాలున్నాయి. ఈశ్వరమ్మగారి మాతృ హృదయాన్ని ఆవిష్కరిస్తూ సాయీశ్వరులు అనుగ్రహించిన దివ్య సందేశం, “తల్లి ఆశీస్సులతోపాటు దైవానుగ్రహం కూడా ముఖ్యం”

విచక్షణా రాహిత్యంతో టెలివిజన్‌ని టెలి'విషమ్'గా మార్చుకుంటున్న ఆధునిక మానవుని వికృత మానసిక ప్రవృత్తిని నిరసిస్తూ భగవాన్, “కూరగాయలు తరగటానికి ఉపయోగించవలసిన చాకుతో మానవుడు తనకు తాను హాని కలిగించుకుంటే, ఆ దోషం చాకుదా! అట్లే, దోషం టెలివిజన్‌లో లేదు, దాని వినియోగ విధానంలోనే ఉంది” అన్నారు. టీవీ చూస్తూ ఆహారం భుజించటంవల్ల కలిగే దుష్ప్రభావాన్ని వివరిస్తూ, భగవదర్పిత భావంతో భుజించే ఆహారం ప్రసాదంగా మారి శారీరక మానసిక ఆరోగ్యాలకు దోహదం చేస్తుందన్న సందేశాన్నిస్తుంది, “ఆరోగ్య ప్రదాయి శ్రీ సత్యసాయి” (19వ భాగం)

భగవాన్ భక్తుల నుద్దేశించి ప్రసంగిస్తూ, “మన మధ్య ఉన్నది దేహ సంబంధం కాదు, ఆత్మసంబంధం - 'హార్ట్ టు హార్ట్, లవ్ టు లవ్' అని అనేక పర్యాయములు స్పష్టం చేశారు. భక్తులకు, భగవంతునికి మధ్య ఏజెంట్లు, మధ్యవర్తులు ఎలా ఉండగలరు! అంతర్యామి తమను ఆవహించారని చెప్పుకోవటం ఎంత హాస్యాస్పదం! అలాంటి దైవద్రోహాలు చేసే మాయలకు మనం లొంగిపోతే శ్రీ సాయినాథుని దివ్యత్వాన్ని కించపరచినట్లే అవుతుంది. ఇటీవల అమాయక భక్తుల నమ్మకాన్ని సొమ్ము చేసుకునేందుకై కొందరు తమద్వారా భగవాన్ బాబావారు సందేశాలిస్తున్నారని ప్రచారం చేసుకుంటున్న నేపథ్యంలో భక్తుల్లో నెలకొన్న అయోమయ స్థితిని, అపోహలను తొలగించేందుకై ‘నేనెప్పుడూ ఇంకొకరిద్వారా మాట్లాడను’ అన్న భగవాన్ బాబావారి హెచ్చరికను (శ్రీ సత్యసాయి వచనామృతమునుండి) ప్రచురిస్తున్నాము.

ఎద్ది కలదనుచుంటిమో అద్ది లేదు
ఎద్ది లేదనుచుంటిమో అద్ది కలదు
ఉన్నదొక్కటే బ్రహ్మంబు ఎన్నటికిని
లేనిదయ్యెను లోకంబు కానరయ్య

అంటూ బ్రహ్మముయొక్క నిత్యత్వాన్ని, జగత్తుయొక్క మిథ్యత్వాన్ని విశదీకరించారు, భగవాన్. బ్రహ్మమనే వెండితెరపై కనిపించి కనుమరుగయ్యే సినిమా బొమ్మల వంటివే ఈ ప్రాకృతమైన జీవితాలు అన్న సందేశం “జీవిత మొక తోలుబొమ్మలాట” (11వ భాగం)లో గోచరిస్తుంది.

ఈ లోకంలో ఎవరైనా భార్యను ఎన్నుకోవచ్చు, లేక భర్తను ఎన్నుకోవచ్చు కానీ, తనకు కాగల తల్లిని నిర్ణయించుకోవటం ఒక్క అవతార పురుషునికి మాత్రమే సాధ్యం, అన్నారు భగవాన్. “స్వామీ, నేను తమ సన్నిధికి రావటం నా పూర్వజన్మ పుణ్యం” అని ఒక భక్తుడన్నప్పుడు, “ఒక్క జన్మకాదు, అనేక జన్మల పుణ్యం” అని సరిదిద్దారు భగవాన్. మరి అవతార పురుషునికి జన్మనిచ్చిన తల్లిగా అదితి, దేవకి, కౌసల్యల సరసన తన స్థానం సుస్థిరం చేసుకున్న ఈశ్వరమ్మగారు ఎన్ని జన్మలలో ఎంత పుణ్యం ప్రోగుచేసుకొని ఉండాలి! “జాలి గుండెల తల్లి సుగుణాల కల్పవల్లి - మాయ మర్మమెరుగనిది, ఆ మనసు పాలవెల్లి” అంటూ ఆ పుణ్య జననిని కీర్తిస్తున్నాము. ఈ సుగుణాలే సాయీశ్వరునికి తల్లి అయ్యే అర్హతను వారికి సాధించిపెట్టాయి. ఆ “నారీ శిరోమణి” మహోన్నత వ్యక్తిత్వం మానవాళికి ఆదర్శం.

“తల్లిదండ్రులు తమ పిల్లలు గొప్ప ధనవంతులు కావాలని ఆశిస్తున్నారేగాని, గుణవంతులు కావాలని కోరుకోవటం లేదు” అన్నారు, భగవాన్. “నీతి నియమాలు నరునకు ఖ్యాతిగూర్చు, బాల్యమందే ఇవి పట్టుబడును” అని ప్రవచిస్తూ పసి హృదయాల్లో విలువలను చిగురింప జేసి, దేశభక్తి దైవభక్తి సేవాసురక్తి గల ఆదర్శ పౌరులను జగత్తుకు అందించటానికి బాలవికాస్ మహోద్యమాన్ని ఆవిష్కరించారు. నాడు భగవాన్ నాటిన బాలవికాస్ అనే బంగారు మొలక నేడు మహావృక్షమై ప్రేమ శాంతి ఫలాల నందిస్తూ లోకవికాసానికి ఏవిధంగా దోహదం చేస్తున్నదో వివరించే రచన, “తల్లిదండ్రులను ప్రేమించండి”

జనని గర్భమునుండి జన్మించునప్పుడు ప్రతి ఒక్కరూ ఒక ‘కంఠమాల’ను ధరించి వస్తున్నారని తెలుపుతూ భగవాన్ చెప్పిన పద్యసూక్తి ఇది:

పూర్వజన్మల కర్మలు పొందుపరచి
మంచియైనను చెడుగైన త్రుంచకుండ
బ్రహ్మ మీకిచ్చి పంపును బరువు మాల
కర్మలన్నియు చేర్చిన కంఠమాల

అయితే, అనేకానేక జన్మల్లో మనం చేసే కర్మలు ఎట్లా రికార్డు అవుతాయి? ఎవరు చేసిన కర్మ వారసుభవించక తప్పదన్నప్పుడు దైవభక్తి, సత్ప్రవర్తనలవల్ల ప్రయోజన మేమిటి? ఈ అంశాలపై భగవాన్ దివ్యసందేశాల సారాన్ని స్థూలంగా వివరిస్తుంది, “బ్రహ్మరాత”

సాధారణంగా మనము అంతులేని సమస్యలతో సతమతమయ్యే సమయంలో, “మరచితివేమో మదిలో మమ్ము సాయినాథ భగవాన్” అనుకోవటం సహజం. కానీ, హాయిగా విమానంలో విహరిస్తున్న సమయంలో అనిల్ కుమార్ గారు తోటి భక్తునితో, “ఇప్పుడు స్వామికి మనం గుర్తున్నామంటారా?” అన్నారు. వెంటనే భగవాన్ ‘మరువడు సాయి నిన్ను మదిని ఎప్పుడు’ అని తిరుగులేని నిదర్శనంతో ఆయనకు నిరూపించారు. ఆ నిదర్శనాన్ని ఆయన భక్తుల ఎదుట ప్రదర్శించబోతే ఆ లీలావిసేదీ ఆయనకు కనువిప్పు, ఊరడింపు, అంతరార్థ ఆకళింపు ఏకకాలంలో కలిగించారు. ఆ అద్భుత సంఘటన వివరాలు ‘జ్ఞాపకాల పందిరి’ (42వ భాగం) లో చదువుతారు.

‘పాలను ముంచెదవో మున్నీటను ముంచెదవో భారము నీదే స్వామీ’ అన్న సర్వస్వ శరణాగతి భావంతో స్వామి ఆజ్ఞను శిరసావహించాడో భక్తుడు. కళ్ళల్లో చీకట్లు క్రమ్ముకుంటున్నా హృదయంలో ప్రేమజ్యోతి వెలిగించుకొని స్వామి సేవకు అంకితమయ్యాడు మరో భక్తుడు. మొదటి భక్తునికి ఊడిపోతుందనుకున్న ఉద్యోగంలో ప్రమోషన్ వచ్చింది. రెండవ భక్తునికి పోయిన చూపు తిరిగి వచ్చింది. పోయిన చూపేకాదు, ఆ మహామహిమాన్విత ప్రేమావతారి తలుచుకుంటే, పోయిన ప్రాణంకూడా తిరిగి వస్తుంది.

- స॥



భగవాన్ శ్రీ సత్యసాయిశ్వర విరచిత

రామోకోథార్థోనో వాహినో

(గత సంచిక తరువాయి - 15వ భాగం)

పనులు చేయుచూ కడకు పరమ దుర్మార్గుడను పేరును అందుకొనెను.

అంత యుక్తవయసు రాగానే సగరుడు తమ పిల్లలందరికి తగిన కన్నెలను తెచ్చి వివాహము చేసెను. అయిననూ అశ్వమంజుడు తన పాపపు పనులను మానక అయోధ్యా వాసులకు అనేక దుఃఖములు కల్పించుచుండెను. ఇట్లుండ అయోధ్యావాసులు ఒకనాడు సగరుని చేరి, తమ బాధలను అతని జ్యేష్ఠపుత్రుడు సలుపు దుర్మార్గుడు వృత్తులు తెలిపి గోలగా ఏడువసాగిరి. తన కుమారుడను ప్రేమను త్యజించి నిర్దయుడై వెంటనే అశ్వమంజుని రాజ్యము విడిచి కానలకేగమని సగరుడు ఆజ్ఞవేసెను. అప్పటికి అశ్వమంజునికి ఒక కొమారుడు కలిగెను. కొమారుని, భార్యను, తల్లిదండ్రులను వీడి అశ్వమంజుడు తండ్రి ఆజ్ఞ ప్రకారము అడవులకు పోయెను.

కొన్ని సంవత్సరములు ఇట్లు గడువగా అశ్వమంజుని కుమారుడగు అంశుమంతుడు పెరిగి పెద్దవాడయి సర్వలోక సమ్మతుడూ, సద్గుణసంపన్నుడూ, మహాపరాక్రమశాలిగా పేరు గాంచెను. ఒకనాడు సగర చక్రవర్తి మంచి ముహూర్తమును చూచి, అశ్వమేధ యాగం మొదలుపెట్టెను” అని విశ్వామిత్రుడు యాగమునుగురించి చెప్పుటకు మొదలిడుచుండగానే, రాముడు అందుకొని, “స్వామీ! అశ్వమేధ యాగము అయోధ్యయందే జరిపెనా? లేక మరియే నదీతీరముననైనా జరిపెనా సగరుడు? దానినిగురించి విపులముగా తెలుపుమ”ని ప్రార్థించగనే, విశ్వామిత్రుడు చిరునవ్వుతో, “రామా! యాగమన్న నీకెంతటి శ్రద్ధయో నాకు విదితమగుచున్నది!

రామచంద్రా! భృగుమహర్షి అమోఘమైన ఆశీర్వాదముల నందుకొని సగరుడు భార్యలతో తన పట్టణమును చేరుకొనెను. వరమును మనసున చింతించుచూ కాలం గడుపుచుండ, కొన్ని నెలలకు ఇరువురు భార్యలు గర్భములు దాల్చిరి. క్రమముగా నవమాసములు జరిగిన తరువాత కేశినికి ఒక పుత్రుడును, సుమతికి అనేకమంది పుత్రులు పుట్టిరి. దినములు గడచినకొలది ఆ పిల్లలు పెరిగి పెద్దవారగుచూ తోడిపిల్లలతో ఆడుతూ, పాడుతూ, పెరుగుతూ, బయట తిరుగాడజొచ్చిరి. సగరుని జ్యేష్ఠ పుత్రుడగు అశ్వమంజుడు, అయోధ్యలోని చిన్న పిల్లలను ఆడుకొనుటకు నరయానది ఇసుక తిన్నెలపైకి గొనిపోయి అక్కడ వారలను సరయా నదిలో పడత్రోసి, ఆ ఊరి పిల్లలు మునిగిపోవుటను చూచి తాను గట్టిగా నవ్వుచుండెడివాడు.

ఈరీతిగా ఊరి పిల్లలను అందరినీ క్రమముగా చంపుచూ మహాఘోరమైన

చెప్పెదను వినుము! హిమవత్
పర్వతమునకు ఎదురుగా ఒక
పర్వతము కలదు. దానిని
వింధ్యపర్వతమని అందురు. ఆ
హిమవత్పర్వతమూ, వింధ్య
పర్వతమూ రెండునూ పరస్పరము
చూచుకొనుచున్నట్లు ఉండును. ఆ
రెండు కొండల మధ్య ప్రదేశమున
యజ్ఞము చేయుటకు తగిన
ఏర్పాట్లు సలిపెను. ఆ సుందర
ప్రశాంత ప్రదేశమున వేత్తలు
అయిన ఋత్విక్కులు చేరి



మంత్రములు పలుకుచుండ పర్వతములే అదిరి బెదిరి
ఏమగునో అనునంతటి ప్రతిధ్వనులతో, చేరిన లక్షలాది
ప్రజలు ఆ యజ్ఞమున నిమగ్నులైయుండు
సమయమున, అశ్వమును సర్వాలంకారములతో
గొనివచ్చి పూజలు గావించి దానిని వదిలిరి. దాని
వెంట మహారథుడు ధనుర్ధరుడు అయిన
అంశుమంతుని పంపిరి.

అంశుమంతుడు అశ్వము వెంట తిరిగి
దిగ్విజయముగా గుఱ్ఱముతో తిరిగివచ్చెను.
యజ్ఞములో పర్వసమయము ఆసన్నమగుచుండ
తెల్లవారి లేచిచూడగా అశ్వము కనిపించలేదు.
ఋత్విక్కులు దిగులుపడి సగరునకీవార్త తెలిపిరి.
సగరుడు అశ్వమును వెతుకుటకు నలువైపులా
పంపెను. ఋత్విక్కులు అశ్వము లేకున్న రాజునకు
అమంగళమని నుడువుటచేత సగరుడు మరింత
విచారగ్రస్తుడై, తన రెండవ భార్య కొమరులనందరినీ
సర్వాయుధ రథారూఢులై వెతుకుటకు పొండ్ని
ఆజ్ఞచేయగ, వారు రాక్షసులను దేవతలను నరులను
శోధించి, అడ్డుతగిలినవారలతో యుద్ధములు చేసి,
భూమిలో, లోయలలో దాచియుండురేమో అని
అనుమానించి భూమినికూడా త్రవ్వటకు పూనుకొనిరి.

ఈరీతిగా శోధించి ఎచ్చటనూ
అశ్వము కనిపించనందున తిరిగి
వచ్చి తండ్రితో తెలుపగా సగరుడు
కోపించి, “ఇట్టి అప్రయోజకులగు
కొమరులుండి ప్రయోజనమేమి!
గుఱ్ఱములేక వట్టిచేతులతో వచ్చిన
మీ ముఖములు చూడన”ని
గర్జించి “తిరిగి వెళ్లి వెతికి గుఱ్ఱము
చిక్కువరకునూ నన్ను చూచుటకు
వీలుండద”ని తెలుపగా,
సాగరులు తండ్రి మాటలతో
రోషపూరిత హృదయులై మహా

తీవ్రపరిశోధనలు సలుపుచూ వెళ్లిరి. పర్వతములు,
గుట్టలు, చెరువులు, నదులు, గుహలు, ఊర్లు
అడవులూ వేయేటి? భూమిమీద అడుగడుగు
చూచుచూ వెళ్లిరి. అట్లు వెతుకుచూ వెళ్ళగా ఒక
ప్రదేశమున మహామునిగా ధ్యాననిష్ఠుడైన ఒక వ్యక్తిని
చూచిరి. అతనికి సమీపముననే గరికను మేయుచున్న
యజ్ఞాశ్వమును చూచిరి.

అశ్వమును చూచినంతనే పట్టశక్యముకాని
ఆనందమును, మునిని చూచి భరించలేని కోపమునూ
రెండునూ ఒకదానివెనుక ఒకటి వారలను ఉన్నత్తులను
చేసెను. ఆ క్రోధముతో బుద్ధులు బెండుబారెను.
సాగరులు పలుగులు పైకెత్తి, “ఓ దుర్బుద్ధీ! నీవెందులకు
మా అశ్వమును దొంగిలించితివి?” అని అతనిపైకి
ఉరికిరి. అంత కపిలుడు కన్నులు తెరచి చూచెను.
కపిలుడు వారిని ప్రశాంత దృష్టితో చూచిననూ
సాగరులు వివేకశూన్యులై అతనిని మరింత
తూలనాడుచు, అతనిని కొట్ట పూనుకొనిరి. అంత
కపిలుడు ఈ మూఢులు మాటలకు లొంగువారలు
కారు అని గమనించి, తను వారలతో వాదమునకు
దిగుట మంచిది కాదని తెలుసుకొని వారలను
నిమిషములో బూడిద గావించెను.

ఎంతకాలమయిననూ సాగరులు తిరిగి రాకుండుటను చూచి విచారించి, యజ్ఞమును ఆపలేక ముందుకు జరపలేక విచారముతో నుండుటను చూచి మనుమడయిన అంశుమంతుడు తాతకు నమస్కరించి, “తాతా! ఆజ్ఞ ఇచ్చిన గుఱ్ఱమును, పినతండ్రులను వెతికి తెత్తున”ని కోరగా, సగరుడు ఆశీర్వాదించి పంపెను.

అంశుమంతుడు రాత్రి పగలు వెదకి అశ్వమున్న స్థానమును చేరెను. అక్కడనే తమ పినతండ్రులు భస్మమై పడియున్న గుర్తులుకూడనూ గమనించెను. పినతండ్రుల మరణమునకు విచారించి వారలకు జలతర్పణ మొసగుటకు అటూ ఇటూ తిరిగెను.

ఎచటనూ జలము కనిపించనందున, విచారముతో మరికొంత దూరమేగెను. అచట ఒక మహనీయుడు ఎదురేగి, “నాయనా! విచారించకు, లోకహితార్థమై కపిలుడు మీ పినతండ్రుల నిట్లు శపించెను. దీనికి దుఃఖించనక్కరలేదు. లోకములోని నీళ్ళతో తర్పణాలు వదలుటకంటే, గంగాదేవిని ఈ భూమిమీదికి తెప్పించు ప్రయత్నము చేయుము. ఆ పవిత్ర గంగోదకము మీ పినతండ్రుల భస్మముమీద ప్రవహించినచో వారు ధన్యులు కాగలరు. నీవు మొదట ఈ గుఱ్ఱమును గొనిపోమ్ము. తాతగారు సంకల్పించిన యజ్ఞమును పూర్తిగావించి తదుపరి మీ పినతండ్రుల సద్గతికి తగిన ప్రయత్నమును చేపట్టుము” అని దీవించగనే, అంశుమంతుడు మునికి నమస్కరించి అతని ఆజ్ఞానుసారము అశ్వమును తీసికొని యజ్ఞశాలను చేరెను.

రాత్రి పగలూ కన్నులు తెరచి ఎప్పుడు అశ్వము వచ్చునా అని చూచుచున్న ఋత్విక్కులు పరమానంద పడిరి. అంతలో సాగరుల విషయము తెలుపుట మంచిదికాదని పూర్ణాహుతి జయప్రదముగా జరిపించి, స్నానాదులు సలిపి తీర్థప్రసాదములు వినియోగించిన

తరువాత అంశుమంతుడు సగరునకు సాగరుల వృత్తాంతము విశదముగా తెలిపి, గంగను భూమికి తెచ్చు విషయమును కూడను తెలిపెను.


అందుకు సగరుడు ఆనందించి, గంగను భూలోకమునకు తెచ్చు విధానమును సర్వవిధములా సలిపెను. కృతకృత్యుడు కాలేకపోయెను. తన కొమారుల విచారముతో వారలను పునీతులను చేయలేకపోతిని కదా అను దుఃఖముతో కృశించి సగరుడు దివంగతుడాయెను.

రామా! సగరుడు కాలధర్మము చెందగనే ప్రజానుమతితో మంత్రులు అంశుమంతునికి పట్టము కట్టిరి. ధార్మిక ఆధ్యాత్మిక శక్తిసంపన్నుడైన అంశుమంతుడు తన పాలనమునందెట్టి లోపమునూ రానీక, ప్రజలను కన్నబిడ్డలవలె చూచుకొనుచుండెను. ఈరీతిగ కొన్ని సంవత్సరములు రాజ్యముచేసి వృద్ధాప్యము ప్రారంభము కాగానే తన కుమారుడైన దిలీపునకు రాజ్యభారమప్పజెప్పి పినతండ్రులను పునీతులను గావించు నుద్దేశముతో గంగను భూమి మీదికి దింపుటకు తగిన తపంబొనరించుటకై హిమాలయమునకు వెళ్లెను. కానీ కృతకృత్యుడు కాకుండానే తలంపును నెరవేర్చుకొనకనే కాయము వీడెను.

దిలీపుడు తండ్రి ఆశయమును తెలుసుకొని దానిని నెరవేర్చుటకు ఉపాయములు అనేకము సలుపసాగెను. అనేక యజ్ఞయాగాది సత్కార్యములు గావించెను. తండ్రి ఆశయము తీర్చలేనివాడినైతి నను విచారముతో కడకొక రోగిగా మారిపోయెను. శరీర మనోబలములు సన్నగిల్లగనే తన కొమారుడైన భగీరథునకు రాజ్యాభిషేకముచేసి, తన ఆశయమును నెరవేర్చమని అతనికి బోధించి గంగను భూమికి గొనివచ్చుటే తన ప్రధాన ఆశయమని నొక్కి చెప్పి కడకు ప్రాణములు వీడెను.

భగీరథుడు, తేజోవంతుడు. తండ్రి ఆశను పూర్తి చేతునని వాగ్దానము చేసెను. రాజ్యమును అతి జాగ్రత్తతో పరిపాలించుచుండెను. ఎంత కాలమైననూ భగీరథునకు సంతానము కలుగనందున తాను కూడనూ విచారమగ్నుడై సంతానములేని కొరత ఒకవైపుననూ, గంగను భూమిపైకి గొనితెత్తునన్న తండ్రికిచ్చిన వాగ్దానము మరొకవైపుననూ అతనిని బాధించుచుండ, సమయమును గమనించి, రాజ్య పాలనము మంత్రులకప్పజెప్పి గోకర్ణక్షేత్రమునకు వెళ్లి మండుటెండలో మాసమున కొకపూట మాత్రమే ఆహారము తీసుకొని జితేంద్రియుడై ఘోర తపము ఆచరించెను. తపమునకు మెచ్చి భగవంతుడు సంతుష్టుడై, “నాయనా! భగీరథా! ఏమి కావలెనో కోరుకొమ్మ”ని సెలవిచ్చెను. భగీరథుడు కన్నులు తెరచి కోటిసూర్యకాంతుని దర్శించి నమస్కరించి, “స్వామీ! మా ముత్తాతలను పునీతులను గావించుటకై గంగను భూమిపై ప్రవహింపజేయుము. ఇక్ష్వాకుల వంశము నాతో కృశించిపోకుండ వంశాభివృద్ధి ననుగ్రహింపుము” అని పాదములపై బడెను.

అంత హరి, ‘నాయనా! మొదటి కోరిక మహా దుర్లభమైనది. అయిననూ నెరవేర్తును. ఇక నీకు సుపుత్రుడు పుట్టి వంశాభివృద్ధిని గాంచగలడు లెమ్ము!’ అని ఆశీర్వాదించి, “భగీరథా! గంగ మహాతీవ్రగామిని, అది భూమిపై పడగనే భూమి భరించలేదు. భరించునంతటి శక్తి లేకుండుటచే, నీవు భూపతివి కనుక, కొంత యోచించవలెను. గంగ ఒకేతూరి భూమిపై దుమికిన మహా ప్రమాదము సంభవించును గాన, హరశిరమున ప్రవేశించి అచటినుండి మెల్లగా



భూమిపై ప్రవహించిన భూలోకవాసులకు సుక్షేమ మేర్పడున”ని తెలిపి వెళ్లెను.

అప్పటినుండి భగీరథుడు హరునిగూర్చి తపంబాచరించి హరుని ప్రసన్నుని గావించుకొనెను. హరుడు తన శిరమునుండి గంగను ఏడు పాయలుగా ప్రవహింపజేసికొనెను. (హ్రాదినీ, నలినీ, పావనీ అను మూడు పాయలు తూర్పునకు ప్రవహించెను. సుచక్షూ, సితా, సింధూ అను పేర్లతో పడమటి దిక్కునకు ప్రవహించెను. ఏడవ పాయ భగీరథ రాజర్షి వెంట బయలుదేరెను) భగీరథుడు ఎటువెళ్లిన గంగ అటు వైపునకు మలుపులు తిరుగుతూ కడకు అతని ముత్తాతల భస్మముపై ప్రవహించి, లోకములోని వారలను కూడ పునీతులను జేసి పావన గంగోదకముతో సర్వ పాపములనూ పరిహారము గావించజేసెను.

భగీరథుడు గంగను భూమిపైకి గొనివచ్చుటచేత గంగకు తండ్రి భగీరథుడని కూడనూ పిలువ జొచ్చిరి. గంగను భాగీరథి అని కూడనూ పిలువజొచ్చిరి. ఆ జలముతో భగీరథుడు సగర

పుత్రులకు తర్పణములు విడిచి అయోధ్యకు చేరి తన తండ్రి తాత ముత్తాతల అభీష్టమును నెరవేర్చగలిగితి నను ఆనందముతో రాజ్యమును ఏలుచు, ప్రజల మన్ననల నందుకొనుచూ కాలమును గడుపుచూ కడకు కాయమును వీడెను” అని విశ్వామిత్రుడు రామ వంశీయులనుగురించి ఘనముగా తెలుపుచుండగా, రామలక్ష్మణులు అతి శ్రద్ధతో వినుచుండగా అర్ధరాత్రి ఆయెను. అందరూ శయనించవచ్చునని విశ్వామిత్రుడు ఆజ్ఞ చేయగా అందరూ గురువునకు నమస్కరించి ఇసుక తిన్నెలపై పరుండిరి.

(సశేషం)

అవతారవాణి:

తల్లి ఆశీస్సులతోపాటు దైవానుగ్రహం కూడా ముఖ్యం

తల్లి సేవ మదిని తగిలిన తనయుడు
వాని పాపమెల్ల వదలుచుండు
శివుడు మెచ్చు తనకు చిరకీర్తి నందించు
దుఃఖరాసి నెల్ల తొలగచేయు

ప్రేమస్వరూపులారా! ప్రాచీన కాలమునుండి ఈ పవిత్ర భారతదేశంలో తల్లిని దైవంగా భావించి ఆరాధించటం జరుగుతూ వస్తున్నది. వేదముకూడా ‘మాతృదేవో భవ, పితృదేవో భవ ఆచార్యదేవో భవ’ అని బోధించింది. తల్లియే దైవం, తండ్రియే దైవం, ఆచార్యుడే దైవం. అయితే, ఇది కేవలం ప్రాకృత జీవితానికి మాత్రమే వర్తిస్తుంది. పారమార్థిక జీవితానికి దైవమే తల్లి, దైవమే తండ్రి, దైవమే గురువు, దైవమే బంధువు, దైవమే మిత్రుడు, దైవమే విద్య, దైవమే సంపద, దైవమే సర్వస్వము.

ప్రాకృతమైన తల్లిదండ్రులు గృహ నివాసులు, ఆచార్యుడు ఆశ్రమ నివాసి. భగవంతుడు మాత్రమే హృదయవాసి. ఈ ప్రాకృత జీవితానికి తల్లి దైవమే, తండ్రి దైవమే, గురువు దైవమే. వీరిని పూజించాలి, గౌరవించాలి, ఆనందపరచాలి. కానీ, హృదయంలో చోటివ్వవలసింది ఒక్క భగవంతునికే. హృదయంలో నివసించే అధికారం ఒక్క భగవంతునికి తప్ప వేరెవ్వరికీ లేదు.

తల్లికంటే మిగుల దైవంబె దగ్గర
సన్నిహితుడు తండ్రి కన్న చాల
అట్టి దైవమును వీడ అబ్బును పాపంబు
సత్యమైన మాట సాయి మాట

ప్రాచీనకాలంలో కుమారులు యుద్ధ రంగమునకు వెళ్ళి విజయం సాధించవలెనన్నను, అరణ్యానికి వెళ్ళి తపస్సు ఆచరించవలెనన్నను మొట్టమొదట తల్లికి నమస్కరించి ఆమె ఆశీస్సులను పొందేవారు. తల్లి ఆశీస్సులు పొందలేనివారు అనేక జన్మల నెత్తవలసి వస్తుందని శంకరులవారు అన్నారు. తల్లి ఆశీస్సులు పొందినవారికి పునర్జన్మ లేదని కూడా అన్నారు. కనుక మొట్టమొదట తల్లియొక్క అనుగ్రహానికి పాత్రులు కావాలి. ఎండకన్నెరుగని ఆరు సంవత్సరముల బాలుడైన ధ్రువుడు కారడవుల కేసి కరిన తపస్సు ఆచరించే ముందు తల్లి ఆశీస్సులను పొందాడు. అదేవిధంగా అర్జునుడు యుద్ధరంగానికి వెళ్ళేముందు తల్లియైన కుంతీదేవివద్దకు వెళ్ళి ఆశీర్వాదించమని కోరాడు. ఆమె “విజయభవ” అని ఆశీర్వాదించింది. దుర్యోధనుడు కూడా తన తల్లియైన గాంధారివద్దకు వెళ్ళి ఆశీర్వాదించమని కోరగా ఆమె “యత్ర ధర్మో తత్ర విజయః” అన్నది. అనగా “ధర్మమెక్కడో విజయ మక్కడ” అని మాత్రం ఆశీర్వాదించింది. తరువాత గురువైన ద్రోణాచార్యునికి నమస్కరించాడు. “యత్ర ధర్మో తత్ర కృష్ణః యత్ర కృష్ణో తత్ర విజయః” ధర్మమెక్కడో కృష్ణుడక్కడ, కృష్ణుడెక్కడో విజయమక్కడ అన్నాడు ద్రోణాచార్యుడు. అనగా ధర్మము, దైవము ఉన్నచోటనే విజయం ప్రాప్తిస్తుంది.

అనాటి పవిత్ర హృదయులైన తల్లులు ఏది చెప్పినప్పటికీ అది తప్పకుండా జరిగేది. అలాంటి తల్లులు తమ కుమారులను ఆశీర్వాదించేటప్పుడు దైవం కూడా, “తథాస్తు, తథాస్తు” అనేవాడు. కేవలం

తల్లియొక్క ఆశీర్వాదం మాత్రమే చాలదు, దైవానుగ్రహం కూడా అత్యవసరం. తల్లి ఆశీర్వాద బలంతోపాటు దైవానుగ్రహబలంకూడా ఉండాలి. నెగెటివ్, పాజిటివ్ చేరికవల్ల కరెంటు ఏర్పడినట్లుగా తల్లి ఆశీర్వాదం, దైవానుగ్రహం రెండూ చేరినప్పుడే విజయం ప్రాప్తిస్తుంది. కనుక ప్రతి వ్యక్తి తన తల్లి హృదయాన్ని సంతృప్తి పర్చడానికి ప్రయత్నించాలి. దానితోపాటు దైవానుగ్రహంకోసం పాటుపడాలి. ఈ రెండూ కలిగినవారు ఉన్నతస్థితిని పొందగలరు. మాతృదేవిని ఎంతగా ఆనందపరచితే మాతృదేశం కూడా అంతగా ఆనందాన్ని అనుభవిస్తుంది. ప్రతి మానవునికి జనని, జన్మభూమి చాలా ప్రధానమైనవి.

దయ, సహనము, శాంతి, సత్యము, సానుభూతి ఇత్యాది సద్గుణములను మొట్టమొదట నేర్పించేది తల్లియే. పవిత్ర హృదయులైన తల్లుల అడుగుజాడల సనుసరించితే కుమారులు గుణవంతులుగను, మేధావంతులుగను, కీర్తివంతులుగను అభివృద్ధి గాంచుతారు.

ప్రత్యక్షంగా భౌతికంగా మిమ్మల్ని పోషించి అభివృద్ధికి తెచ్చేది మీ తల్లియేగాని దైవం కాదు. ప్రత్యక్షంగా కంటికి కనిపించేవారు మీ తల్లిదండ్రులు. మిమ్మల్ని కని పెంచి పెద్దచేసినవారు మీ తల్లిదండ్రులు. అలాంటివారిని విస్మరించి కంటికి కనిపించని విష్ణువును, శివుణ్ణి, రాముణ్ణి, కృష్ణుణ్ణి ఆరాధిస్తే ప్రయోజనం లేదు. మీ పుడ్డు, మీ హెడ్డు, మీ బుడ్డు, మీ దుడ్డు అంతా తల్లిదండ్రులయొక్క వరప్రసాదమే. వీటిని ఏ దేవుడూ మీకు ప్రత్యక్షంగా అందించటం లేదు కదా! కనుక, మీరు ప్రత్యక్షంగా కనిపించే తల్లిదండ్రులను ప్రేమించి గౌరవించినప్పుడే పరోక్షమైన దైవత్వం మీకు సాక్షాత్కరిస్తుంది.



ఈ శరీరమునకు తల్లి ఈశ్వరమ్మ. మొట్టమొదట ఆమె పేరు నామగిరమ్మ. కానీ, వివాహమైన తరువాత ఈ శరీరమునకు తాత అయిన కొండమరాజు ఆమెకు ఈశ్వరమ్మ అని పేరు పెట్టాడు. ఆయన మహాజ్ఞాని, దివ్యదృష్టి గలవాడు. ఒకనాడు ఆయన పెద్ద వెంకమ రాజుని పిలిచి, “నీ భార్య పేరు ఈశ్వరమ్మ అని మార్చుకో” అన్నాడు. ఆయన ఉద్దేశ్యమేమి? ఆమె ఈశ్వరునికి అమ్మ కాబట్టి ఆ పేరు పెట్టమన్నాడు. పెద్ద వెంకమరాజుకి ఇదేమీ అర్థం కాలేదు. అయినా నాన్నగారు చెప్పారు కదా అని ఆ పేరు పెట్టాడు.

తాను పోయే ముందుకూడా కొండమరాజు, “ఈశ్వరమ్మా! నీవింకా భౌతిక దేహాన్ని ఆధారం చేసుకొని సత్యం నీ కుమారుడనే భ్రాంతిలో ఉన్నావు. శారీరక సంబంధ బాంధవ్యములన్నీ కదలిపోయే

మేఘములవంటివి. ఆత్మసంబంధము మాత్రమే శాశ్వతమైనది. కనుక, దేహాభిమానమును తగ్గించుకో, ఆత్మాభిమానమును పెంచుకో” అని ఆమె తలపై చేయి పెట్టాడు.

ఆనాటినుండి ఆమె ఇంటిని వదలిపెట్టి, ప్రశాంతి నిలయంలో వచ్చి నివసించసాగింది. ప్రతి రోజు ఉదయం సాయంత్రం వచ్చి స్వామితో మాట్లాడేది. ఆమెకూడా స్వామియొక్క ఈశ్వరత్వమును చక్కగా గుర్తించింది. ఒక్కొక్కతూరి స్వామి ఈశ్వరునివలె కనిపిస్తే, “స్వామీ, ఈ పాములన్నీ ఏమిటి?” అని కంగారుపడేది. “నేనేమీ వేసుకోలేదే” అని ఏమీ తెలియనట్లు నటించేవాడిని. తరువాత చూస్తే ఏమీ ఉండేది కాదు. ఈవిధంగా ఆమె స్వామియొక్క దివ్యత్వాన్ని ప్రత్యక్షంగా చూసింది. కానీ, భ్రాంతిచేత పుత్రవాత్సల్యంలో మునిగిపోయేది. యశోదకూడా అట్లనే! కృష్ణుని నోట్లో పద్మాల్గు లోకములు చూసినప్పటికీ అది ‘కలయో వైష్ణవమాయయో’ అనుకుంది.

శివరాత్రినాడు లింగోద్భవమునకు ముందు నేను చాలా బాధపడటం చూసి ఈశ్వరమ్మ అంతమంది జనంలో నుండి లేచి వేదికపైకి వచ్చేసింది. “ఏమిటి, ఇంత అవస్థపడుతున్నారు? ఎందుకోసం ఈ అవస్థ? లోపలకు రండి” అంది. “నేనిప్పుడు రాను” అన్నాను. చాలా ఏడ్చింది, ఆమె ఎంత ఏడ్చినా నేను లోపలకు పోలేదు. ఆమె లోపలకు వెళ్ళిపోయింది. అప్పుడు లింగాలు ఉద్భవించాయి, హిరణ్యగర్భ లింగము కూడా వచ్చింది. అందరూ చప్పట్లు కొట్టారు. ఆ చప్పట్లు విని ఆమె బయటికి వచ్చింది. అప్పుడు నేను ఆ లింగమును అందరికీ చూపుతూ ఉన్నాను. భక్తులందరూ లేచారు. అందుచేత ఆమెకు కనిపించలేదు.

మరునాడు నావద్దకు వచ్చి, “స్వామీ! మీరు లింగము తీసినారట. నేను చూడనేలేదే! నాకు చూడాలని ఉంది” అన్నది.

“అప్పుడు తీసి ఎవరికో ఇచ్చాను. మున్నుండు చూస్తావులే” అన్నాను.

“సరే, మిమ్మల్ని తొందరపెట్టన”ని వెళ్ళిపోయింది. ఈవిధంగా, ఆమె ఏ విషయంలోనైనా స్వామిని కించిత్తు కూడా బాధపెట్టేది కాదు.


“స్వామీ! మిమ్మల్ని కష్టపెట్టడం నాకిష్టం లేదు. మీరు కష్టపడితే జగత్తే కష్టపడుతుంది. మీరు ఆనందిస్తే జగత్తంతా ఆనందిస్తుంది” అనేది.

ఒక్కొక్క పర్యాయం ఏదైనా అడిగి, తిరిగి వెళ్ళిపోయేటప్పుడు రెండు మెట్లు దిగి మరల వెనక్కి వచ్చి, “స్వామీ! మీకేమైనా కష్టం కలిగిస్తున్నానా?” అని అడిగేది. నాకేమీ కష్టం లేదంటే సంతోషంగా వెళ్ళిపోయేది. వచ్చిన ప్రతి ఒక్కరికి, “స్వామిని కష్టపెట్టకుండా మీరు సంతోషపడండి” అని చెప్పేది. ఎవరైనా మినిష్టర్లు వస్తున్నారంటే, ఎట్ట బోపీ పెట్టుకుని పోలీసు వస్తున్నాడంటే చాలా భయపడేది. “స్వామీ! మినిష్టరు వస్తున్నాడట. ఎక్కడ ఉంటాడో ఏమో, ఏమి అడుగుతాడో ఏమో” అనేది. “నీవేమీ భయపడవద్దు. నేను చూసుకుంటాను” అనేవాడను.

తల్లి ప్రేమ ఆవిధంగా ఉంటుంది. ఆమెకు ఏవిధమైన కొరతలూ లేకుండా ఆమె ఉన్నంతవరకు సంపూర్ణ శాంతిని అందించాను. తల్లి ప్రేమను పదిమంది దృష్టికి తెప్పించే నిమిత్తమై ప్రతి సంవత్సరం ‘ఈశ్వరమ్మ దే’ జరుపుతున్నాము. ప్రతి ఒక్కరూ తల్లిని సంతోషపెట్టాలి. తల్లిని సంతోషపెడితే స్వామిని సంతోషపెట్టినట్లే.

(భగవాన్ దివ్యోపన్యాసాలనుండి)





ఆరోగ్యప్రదాయి శ్రీ సత్యసాయి

(19వ భాగం)

డా॥ కె.వి. కృష్ణకుమారి

“జిహ్వే రసజ్ఞే మధుర ప్రియేత్వం
సత్యం హితం త్వాం పరమం వదామి
ఆవర్ణయేథా మధురాక్షరాణి
గోవింద దామోదర మాధవేతి”

“ఓ నాలుకా! రసమెరిగిన నాలుకా! గౌరవ మర్యాదలు
కాపాడుకునే నాలుకా! నీవు నిరంతరమూ గోవింద
దామోదర మాధవ నామాన్నే స్మరించు” అన్నాడు
జయదేవుడు.

ఆధ్యాత్మిక పథంలో పయనించటమేకాకుండా నాలుక
అనేకవిధములైన ఉపదేశములు గావిస్తూ ఉంటుంది.
నాయనా! నువ్వు ఎంతమంది దుర్మార్గుల మధ్య
ఉన్నప్పటికీ వారినుండి తప్పించుకుని తిరగమంటుంది.
అలా కానప్పుడు మనమూ దుర్మార్గంలో ప్రవేశించే
ప్రమాదముంది. ఇలాంటి పరిస్థితి తలెత్తకుండా జిహ్వను
అన్నివిధాలుగా అరికట్టుకొమ్మని గీత బోధిస్తున్నది.

పిల్లలనూ పెద్దలనుకూడా ఉద్దేశించి జిహ్వను
అదుపులో పెట్టుకునే అంశాలనూ, అదుపు తప్పి అతిగా
మాట్లాడితే ఆరోగ్యపరంగా సంక్రమించే అనర్థాలనూ అనేక
విధాలుగా బోధిస్తూనే ఉంటారు స్వామి.

“నేను అనేక పర్యాయములు పిల్లలక్కూడా
అర్థమయ్యేరీతిగా చెబుతూంటాను. నాయనలారా!
అధికంగా మాట్లాడకండి. ఎందుకంటే మనలో
ఉన్న ఆత్మశక్తి, దివ్యశక్తి అనేకవిధములుగా
వ్యర్థమైపోతూంటుంది. అధికమైన మాటలచేత
జ్ఞాపకశక్తి క్షీణిస్తుంది; నరముల బలహీనత
ఏర్పడుతుంది; అతి త్వరలో వృద్ధాప్యం కూడా
వస్తుంది. ఇంతేకాకుండా, అపకీర్తి పాలవుతాము”

మానవుడు తెల్లవారింది మొదలు రాత్రి నిద్రించేంత
వరకూ మాటలు! మాటలు! లేకుంటే తనలో తనైనా
మాట్లాడుకుంటూ ఉంటాడు. అలా మాట్లాడుకుంటూ
ఉండటంవలన అతనిలోని శక్తి అమితంగా ఖర్చయి
పోతుంటుంది. అసలు వృద్ధాప్యం రావటానికి ముఖ్య
కారణం అమితమైన మాటలే! మానవుడు తనలోని
దివ్యత్వమును మౌనమనే శక్తితో అభివృద్ధిపరచుకోవాలే
గాని మితిమీరిన మాటలతో క్షీణింపజేసుకోరాదు.
అధికంగా మాట్లాడుతూ ఉండటంవలన ఆకలి అధిక
మవుతుంది. అప్పుడు మరింతగా ఆహారము తీసుకోవలసి
వస్తుంది. ఆహారము అధికమయ్యేకొలదీ అనారోగ్య
లక్షణాలు అధికమైపోతూంటాయి. ఇంక ఇంద్రియ
నిగ్రహము అసాధ్యమైపోతుంటుంది. బాగా గుగ్గిళ్ళు పెట్టి
పెంచిన గుఱ్ఱాన్ని ఊరికే ఒకచోట కట్టివేస్తే, అది
మదముతో దుర్మార్గపు ఆలోచనల్ని వృద్ధి చేసుకుంటుంది.
బాగా గుగ్గిళ్ళు పెట్టి పోషిస్తున్న గుఱ్ఱానికి కసరత్తు

అవసరము. అప్పుడే దానికి ఆరోగ్యము కలిగి అహంకారము క్షీణిస్తుంది. అట్లే, యువకులైనవారు భుజించి ఊరికే కూర్చోవటంచేత అహంకారము అధికమై, అనారోగ్యమునకు దారితీయటం జరుగుతుంది.

అందుకే స్వామి మానవులని మానవులుగా సంచరించమంటారు. త్యాగము, నీతి, నిజాయతీ, దయ, కరుణ, ప్రేమ, అహింసలాంటి భావాలతో మానవత్వాన్ని పెంచుకొమ్మంటారు. అహంకారము, స్వార్థము, అసూయలను అదుపులో పెట్టుకోవాలనుకున్నప్పుడు ఆహారమునూ, వాక్కునూ అదుపులో పెట్టుకోవాలనీ, యోగమునకు సింహద్వారం కనుక జిహ్వను ఆహారము చేతను, మాటలచేతనూ పవిత్రమైన మార్గములో ప్రవేశపెట్టుకొమ్మని స్వామి హెచ్చరిస్తూంటారు. జిహ్వను సార్థకము గావించుకోవాలంటే హరినామ కీర్తనము చేస్తూ రావాలి. నామస్మరణముకంటే అధికమైన మార్గముకానీ, అధికమైన సాధనగానీ మరొకటి లేదనీ, మాటలచేత వ్యర్థము గావించుకొనుటకన్నా, పాటలచేత సార్థకము గావించుకొమ్మని ఆరోగ్యదీప్తులకు ఆస్కారం కలిగించమనీ, ఆరోగ్యసూత్రాలలో ఆధ్యాత్మికతను మేళవించి ఉద్బోధిస్తూ ఉంటారు ఆరోగ్యప్రదాయి.

దేహమే దైవ మందిరము కనుక, ఈ దేహమును అలక్ష్యం చేయటముగానీ, అశుద్ధముతో నింపుకోవటము గానీ తగని పని అనీ; ఈ దేహమును పవిత్రమైన కర్మలయందు, నిస్వార్థమైన ప్రవర్తనలయందూ నిమగ్నం చేయాలేగానీ, ధర్మవిరుద్ధమైన, అనారోగ్యకరమైన కార్యములందు ప్రవేశపెట్టకూడదనీ; కొంతమంది అజ్ఞానముతో తెలిసీ తెలియనితనముతో, మూఢ విశ్వాసములతో శరీరాన్ని క్షీణింపజేసుకుంటున్నారనీ; ఇది తగదనీ, అనేక విధాలుగా హెచ్చరికలు చేస్తూనే ఉంటారు స్వామి.

స్వామి విసుగూ విరామం లేకుండా చెబుతూనే ఉన్నా మూఢ భావాలకు అలవాటుపడినవారిలో ఆశించిన మార్పులేవీ కలగటం లేదు. అలాగే ఆహారం తీసుకునే సమయంలో సదాలోచనలూ, సద్భావనలూ, దైవ చింతనలూ ఉంటే, బ్రహ్మార్పణంతో తినటం మొదలుపెడితే, ఆ ఆహారం దైవప్రసాదంగా మారి శారీరక మానసిక

ఆరోగ్యాలకు దోహదం చేస్తుంది. కానీ, టీవీలు వచ్చాక అవాంఛనీయమైన అనారోగ్యకర సంఘటనలను చూస్తూ, ఆహారంతోపాటు జీర్ణము చేసుకుంటూ ఆరోగ్యానికి తిలోదకాలిస్తున్నవారిని స్వామి మందలిస్తున్నారు.

“డైనింగ్ హాలులో టీవీలు చూస్తూ భుజించేది టీవీలలో వచ్చే మాలిన్యమునేగాని, ఆహారమును కాదు. దృష్టిచేతనే సృష్టి కూడా మారిపోతున్నది. మీరు ఎలాంటి దృశ్యములను, ఎలాంటి చర్యలను చూస్తున్నారో అవే వచ్చి మీలో ప్రవేశిస్తున్నాయి. మీకు తెలియకుండానే మీలో ఆవేశమూ, ఆవేదనా వృద్ధి అవుతున్నాయి. ‘నేను ఏనాడూ చింతించని భావాలు నాకెందుకు రావాలి?’ అని విచారిస్తారు. కానీ, టీవీలో చూసే దుశ్చర్యలు బీజ రూపంలో వచ్చి మీలో నిల్చిపోతాయి. అవన్నీ సమయాన్ని పురస్కరించుకొని మొక్కలుగా పెరిగి మీలో దుర్భావాలను అభివృద్ధి చేస్తాయి. ఈనాడు టీవీలు వచ్చి మనిషిని మసి చేస్తున్నాయి. మీరే చక్కగా యోచించండి, టీవీలు రాక పూర్వం మానవుని మనోదౌర్బల్యము ఇంతగా ఉండేది కాదు.”

విరాట్ స్వరూపులైన స్వామి తమనుంచి ఆవిర్భవించిన ఆత్మస్వరూపులపైన కోటి తల్లుల ప్రేమను సదా వర్షింపజేస్తూ, ప్రతి క్షణం వారివారి ఆరోగ్యాలకోసం తద్వారా మానసిక వికాసంకోసం ఆధ్యాత్మిక ప్రగతికోసం ఆరాటపడుతూనే ఉంటారు - సంపూర్ణ ప్రేమావతారులు కనుక. గతులు తప్పుతున్న గర్భవతుల సంక్షేమంకోసం కూడా తగిన సలహాలను సర్వదా అందజేస్తూనే ఉంటారు.

“గర్భవతులుగా ఉన్నప్పుడు ఆడవారు పవిత్రమైన గ్రంథాలను చదవాలి. పవిత్రమైన దృశ్యాలనే చూడాలి. ఈనాడు ఆడవారు గర్భవతులుగా ఉన్నప్పుడు రోజుకు మూడు నాలుగు సినిమాలు చూస్తుంటారు. అందుచేత వారికి పుట్టే పిల్లలు కూడా ‘సినిమా పిల్లలు’గా ఉంటున్నారు. మన భారతదేశ చరిత్ర నుండి దీనికి సంబంధించిన కొన్ని ఉదాహరణలను మీరు గుర్తించవచ్చు. సుభద్ర గర్భవతిగా ఉన్నప్పుడు ఒకనాడు అర్జునుడు ఆమెకు పద్మవ్యూహమునుగురించి

కొంత చెప్పినాడు. ఆమె గర్భంలో ఉన్న అభిమన్యుడు ఈవిషయాలను విన్నాడు. అదేవిధంగా, హిరణ్యకశిపుని భార్య అయిన లీలావతి గర్భవతిగా ఉన్నప్పుడు ఒకనాడు నారదుడు ఆమెకు పవిత్రమైన బ్రహ్మభావమును గురించి బోధించాడు. ఇదంతా ప్రహ్లాదుడు చక్కగా విన్నాడు. అనగా, ఆమె గర్భములో ఉన్న శిశువుకు ఆ దివ్యమైన భావనలు చేరిపోయాయి. అందుచేత తల్లులు తగిన శ్రద్ధ బూని పవిత్రమైన దృశ్యములు చూచుటకు, పవిత్రమైన శ్రవణము చేయుటకు తగిన ప్రయత్నము చేయాలి.”

కాన్పు అయిన తరువాత కూడా తల్లి బిడ్డల ఆరోగ్య విషయంలో ఎన్నో జాగ్రత్తలు సూచిస్తారు స్వామి. తల్లి తీసుకునే ఆహార విషయంలో, ఇప్పటికీ అమలు జరుపుతున్న మూఢ నమ్మకాలను తీవ్రంగా నిరసిస్తారు. బాలింతలకు నెల రోజులపాటైనా ఒకే పూట అన్నం పెట్టాలని, అదీ పప్పులూ, బలవర్ధకమైన ఆహారంతో కాకుండా గొడ్డు కారంతోనే తినిపించాలనీ, మజ్జిగ త్రాగితే తల్లికి జలుబు చేస్తుందనీ, పళ్ళ రసాలు తీసుకుంటే బిడ్డకు జలుబు చేస్తుందనీ - కరడు కట్టిన మూఢత్వంతో తల్లి


బిడ్డలను అనారోగ్యం పాలుచేస్తూ ఉండటం, దాక్టర్లు వారించినా పెడచెవిన పెట్టటం, ఆరోగ్యాన్ని క్షీణింప జేసుకోవటం ఆనవాయితీగా మారిపోయింది.

నిజానికి బాలింత రెండుపూటలా పాలు త్రాగాలి. పళ్ళు తినాలి. పళ్ళ రసాలు ఎక్కువగా తీసుకోవాలి. వీటిలో ఉండే విటమిన్ ‘సి’ వల్ల వ్యాధి నిరోధక శక్తి పెరుగుతుంది. మజ్జిగ, పెరుగుకూడా సమృద్ధిగా తీసుకోవాలి. పథ్యం అన్న మాటను విస్మరించి ఆహారంలో మాంసకృత్తులూ, కొవ్వుపదార్థాలూ, పిండిపదార్థాలూ, రాగిజావా, ఆకు కూరలూ, నెయ్యి, వెన్న వంటివాటిని కూడా పుష్కలంగా తీసుకోవాలి. అప్పుడే తల్లికి శక్తితోపాటు బిడ్డకు ఇవ్వటానికి పాలూ ఎక్కువగా ఉంటాయి. పాలు మరింతగా ఉత్పత్తి కావటానికి నీళ్ళు ఎక్కువగా తీసుకోవాల్సి ఉంటుంది. ఇలా ఆధ్యాత్మికపరంగా, ఆరోగ్యపరంగా, ధన్వంతరీ స్వరూపులు మనకందించని ఆరోగ్యసూత్రాలు లేవు; బోధించని ఆరోగ్యప్రక్రియలు లేవు; అదేశించని నియమ నిబంధనలూ లేవు. స్వామి ప్రేమపూరితమైన అదేశాలను మనం ఆచరించి తీరాలి కదా! స్వామి ప్రేమకు దీటుగా మనమూ స్పందనల నందజేస్తూనే ఉండాలి కదా!

(సశేషం)

ఆదర్శ మానవుని లక్షణం

“మమైవాంశో జీవలోకే జీవభూతస్సనాతనః” అన్నది గీతావాక్యం. “ఈ చరాచర జగత్తు సర్వం నా అంశ జనితమే” అంటాడు కృష్ణ భగవానుడు. జాతి కుల మత భేదాలను విస్మరించి, మానవులందరూ భగవదంశలో జన్మించినవారేనన్న సత్యాన్ని త్రికరణశుద్ధిగా నమ్మి, ఒక తల్లి బిడ్డలవలె అన్యోన్యంగా సంచరించటమే ఆధ్యాత్మిక ప్రబోధ. పట్టణాల్లో ఒకరినొకరు ‘హలో! హలో! హౌ ఆర్ యు?’ అంటూ పలకరించుకుంటారేకాని, వారి మధ్య నిజమైన అన్యోన్యత, ఐకమత్యం కనబడవు. హిందువులు, ముస్లింలు, క్రిస్టియన్లు మతభేదాలు విడనాడి, దైవం ఒక్కడే, మతానికొక దైవం లేదు అన్న సత్యాన్ని గుర్తించి అన్నదమ్ములవలె సంచరించాలి. అలా ప్రేమిస్తేనే దైవాన్ని ప్రేమించినట్లవుతుంది.



- బాబా

అవతారవాణి:

నేనెప్పుడూ ఇంకొకరిద్వారా మాట్లాడను

తన అనుగ్రహముద్వారా వేదాలను ఉద్భవింప జేసిన దైవమే, ఆ అనంత వేదజ్ఞానానికి అజ్ఞానులు వక్రభాష్యం చెబుతున్నప్పుడు తిరిగి తిరిగి రావలసి వస్తుంది. ఈ సంకుచిత భావాలు ఇంద్రియాలకు బానిసలు. ఇవి మానవుని పెడదారి పట్టిస్తాయి. మరొకవైపు వేదాలు అనంతమైన శాశ్వతానందమువైపు మానవుని నడిపిస్తాయి. అయితే, మానవుడు వానిని లెక్కచేయక, తాను అంతర్గతంగా పోగొట్టుకున్నదానిని బాహ్య ప్రపంచంలో వెదుక్కుంటూ అంధకారంలో సంచరిస్తున్నాడు.


ఆధ్యాత్మిక పురోగమనానికి పురాణాలలో అనేక దశలు సూచించబడ్డాయి. అన్వేషి చేరిన దశనుబట్టి ఒక్కొక్క దశకూ ఒక నిర్ణీత రీతిని క్రమశిక్షణ కేటాయించబడింది. ఒక పసిపాప ఏరకంగా మొదట తల్లి పాలతోనూ, తర్వాత ఆవుపాలు, పండ్లు వచ్చిన పిదప ఘనపదార్థాలతోనూ పెంచబడుతుందో అదేవిధంగా మానవుని జీర్ణశక్తికి తగినవిధంగా ఆధ్యాత్మికాహారాన్ని వేదాలందిస్తున్నాయి. తొలి దశలో ఏకత్వపు జ్ఞాన మవగాహన కాదు. అందుకే భక్తి, ఉపాసనలూ సూచించబడ్డాయి. భక్తిలో స్థిరంగా ఉండటానికి సత్కర్మ, సత్ప్రవర్తన, సత్శ్రవణం అవసరం. ఉన్నతమైన నైతిక విలువలవల్ల వ్యక్తిగతంగానూ, సామాజికంగానూ పురోభివృద్ధి సంపూర్ణంగా ఉంటుంది. ఇప్పుడవి లోపించేయి.

శరీరము, కళ్ళు, నాలుక, చెవి అన్నిటినీ మానవుడు నేడు వ్యర్థపరుస్తున్నాడు. క్రూర మృగాలు

భయపెడ్తాయి, పశువులు భయపడతాయి. మనిషి రెండూ కానప్పు డీ రెండూ చేయకూడదు. నిజానికి మనిషి ప్రేమస్వరూపుడు, అమృతపుత్రుడు, దైవ స్వరూపుడు. ఇదే వేదాల బోధామృతం. మొదట ఇంట్లోనివారిని ప్రేమించాలి. నేడు ఏ ఇంటిలోనూ పెద్దవారికీ, చిన్నవారికీ ప్రేమలేదు. పిల్లలు తల్లిదండ్రులను గౌరవించరు. ఈరకమైన నైతిక పతనంవల్ల ఏకత్వం, బలం నశిస్తాయి. సైనిక పతనాని కంటే నైతిక పతనం నీచమైనది. ఇది మరింత వినాశనానికి దారితీస్తుంది.

అస్తమానం 'నాది, నాది' అంటూ ఉంటే పరుల కేరకంగా ఉపయోగపడగలవు! త్యాగమే జీవనాధారం. యాగం, త్యాగం శాంతికి ఆనందానికి ఆయువుపట్టు. 'గో' అంటే ఇంద్రియాలు. 'గోపాల' అంటే ఇంద్రియ నిగ్రహము కలవాడు. త్యాగమార్గానికి అడ్డుపడకుండా ఉండటానికి ఇంద్రియాలను అదుపులో ఉంచాలి. ఇంద్రియ భావములు స్వార్థాన్నీ, అహంకారాన్ని ప్రోత్సహిస్తాయి. వాటిని అంతర్గతం చేసి ఆత్మతత్త్వంలో లీనమవ్వాలి. గోపాలుని నమ్ముకోవటం వల్ల, ఇంద్రియములను అతని కప్పగించటంవల్ల ఇది సాధ్యమవుతుంది. ప్రతి మనిషి సత్కర్మనుంచి ప్రేమ, ప్రేమనుంచి త్యాగం, పరమాత్మునికి ఆత్మార్పణ ఈరీతిగా పరిణతి చెందాలి. దీనివల్ల అతడు ప్రతిదాన్ని ఏకైక స్వరూపుని నీడగా గుర్తించగలుగుతాడు.

కొన్ని ప్రాంతాల్లో ఈరకమైన పరిస్థితి ఏర్పడటం వల్ల మరొక విషయాన్ని కూడా మీ ముందు




ఉంచుతున్నాను. తమ భక్తులనుంచి ధన సముపార్జననే ప్రధాన లక్ష్యంగా అనేకమంది స్వాములు, గురువులు బయల్దేరారు. సన్న్యాసులకిది చాలా నీచమైనది.

చాలామంది ధనధాన్యాలు, వస్తు వాహనాలు సముపార్జించటానికి నా పేరునుకూడా వాడుకుంటున్నారు. మీదగ్గరకి అలాంటివారు వస్తే తప్పుడు మార్గాన సంచరించవద్దని వారిని హెచ్చరించి పంపండి. భక్తి, శ్రద్ధ, సాధన, పవిత్ర హృదయం - ఇవి చాలు నాకు. ముష్టివాళ్ళే ధనం యాచిస్తారు. తాత్కాలికం, సంకుచితం, పరమ నీచమైన ఇటువంటి పనికి నేనెప్పుడూ వ్యతిరేకినే. మరికొందరు నేను తమ నావహించి, వారిద్వారా మాట్లాడుతున్నట్లు చెప్తారు. నేను వారిద్వారా సందేశాలు, సలహాలు ఇస్తున్నట్లు ప్రచారం చేస్తారు. ఇది వినండి. నేనెప్పుడూ ఇంకొకరి ద్వారా మాట్లాడను. నా భావ వ్యక్తీకరణకు వేరెవరూ

వాహకం కాదు. నాకు నేను సూటిగా, ధైర్యంగా, నేరుగా వస్తాను; శాంతి సౌఖ్యాలు ప్రసాదిస్తాను.

వాడిపోయే పూలు, కుళ్ళిపోయే పళ్ళు, దేశపు టెల్లలు దాటితే విలువలేని నాణేలూ మీనుంచి నేను స్వీకరించను. మీ మానస సరోవరంలో వికసించే కమలం నాకివ్వండి. పవిత్రత, క్రమశిక్షణ అనే ఫల మివ్వండి. పెద్దలకు ఫలమో పుష్పమో సమర్పించాలి అనే ప్రాపంచిక మర్యాదలన్నింటికీ నేనతీతుణ్ణి. నా ప్రపంచం ఆత్మతత్త్వం. అక్కడి విలువలు వేరు. దైవ ప్రీతి, పాపభీతి, సంఘనీతితో మీరు ఆనందంగా ఉంటే అదే నాకు కైంకర్యం. తమను నేనావహించానని చెప్పుకుంటూ తమ స్వార్థానికి ప్రాకులాడుతున్నవారిని వెళ్ళగొట్టండి. వారికి లొంగిపోయి దైవ భక్తులుగా ఉన్న మీ స్థాయిని దిగజార్చుకోకండి.

(తేదీ 27.3.1965నాటి దివ్యపన్యాసమునుండి)



జీవితమొక తోలుబొమ్మలాట

(గత సంచిక తరువాయి)

చీమలకొండ జయాశాస్త్రి

తరతరమును సుస్థిరమనిపించును
పరమావస్థల పాలుచేయుచు
మరునిమిషంబిది మరుగున పడురా
పరమాత్ముడు సల్పిన మాయ బొమ్మ
తై తై తై తై తై బొమ్మా!
దీని తమాష చూడర మాయబొమ్మ!

దూరదృష్టి లేక ఎంతకాలమైనా ఈ లౌకిక జీవితమే
స్థిరమనుకునే మనకు భగవాన్ బాబావారు యిది ఎంత
అశాశ్వతమో తెలియచెబుతున్నారు. మనముకూడ
ఆలోచిస్తే నిజమే కదా అనిపిస్తుంది.

సామాన్యముగా మన ఇంటి హాలులోని గోడలకు
మన పూర్వీకుల ఫోటోలు ఫ్రేములు కట్టించి వరుసగా
పెడతాము. ఎవరైనా మన ఇంటికి వచ్చినప్పుడు ఆ
ఫోటోల్లోని వ్యక్తులు ఎవరని అడిగితే, మనము బహు
ముచ్చటగా “వీరు మా ముత్తాతగారు, ఆ ప్రక్కన మా
తాతగారు, ఆ ప్రక్కన మా నాన్నగార”ంటూ చెప్పుకు
పోతుంటాము. కాని, ఏదో ఒక రోజున మన ఫోటోకూడ
అక్కడ చేరుతుందన్న ఆలోచన రానీయము. కారణము,
ఎవరికి వారికి మాకు ఏమీ కాదన్న ధీమా. ఇదే
ఉద్దేశ్యముతో సంపాదనే లక్ష్యముగా మనవారికే కాదు,
రాబోయే మన తరములవారికోసంకూడ కూడబెడతాము.

మన ముందు తరములవారు అదే పని చేశారు. మనమూ అదే పని చేస్తున్నాము. ఏమి ఉపయోగము! సంపాదించినది కాపాడుకోవడముకోసం నానా అవస్థలకు సిద్ధమవుతాముకాని, నిజము గ్రహించడానికి ప్రయత్నము చెయ్యము.

ఇక్కడ మనము యయాతి కథను గుర్తు చేసుకోవడం సందర్భము. యయాతికి వృద్ధాప్యము వచ్చినా, ఇంద్రియ సుఖాలపై మోజు తగ్గలేదు సరిగదా యింకా యింకా అనుభవించాలనే కోరిక పెరగడము మొదలయింది. అందుకని తన కొడుకు పురూరుని పిలిచి, అతని యౌవనమును తనకిమ్మని అడిగాడు. కొడుకు తండ్రి కోరికను కాదనకుండా తన యౌవనమును ధారపోసి తండ్రి వృద్ధాప్యమును తాను తీసుకున్నాడు. ఇక యయాతి చెప్పలేని ఆనందముతో ఇంద్రియలోలుడై ఇచ్చానుసారం సుమారు 1000 సం॥లు గడిపాడు. చివరికి ఒకరోజు తెలుసుకున్నాడు, ఇంద్రియసుఖాలకోసం వెంపర్లాడడము ఎడారిలో ఎండమావులవెంట పరుగెత్తటంలాంటిదనీ, అగ్నిలో ఆజ్యము పోయడమువంటిదనీ; ఆత్మానంద మొకటే శాశ్వతానందమని తెలుసుకొని పశ్చాత్తాపపడ్డాడు. కొడుకుని పిల్చి తన వృద్ధాప్యమును తాను తీసుకుని, యౌవనమును అతనికి తిరిగి ఇచ్చివేసి, రాజ్యమును అప్పగించి తపస్సు నిమిత్తం అడవులకు వెళ్ళిపోయాడు.

యయాతి కనీసం వేయి సంవత్సరాలకైనా వాస్తవము తెలుసుకుని మార్పుతెచ్చుకున్నాడు. మరి మనమో?! ఇప్పటికి ఎన్ని వేల జన్మలెత్తామో, ఎత్తుతామో తెలియదు. మన తత్త్వము స్వామికి తెలుసును కనుకనే, “మరు నిమిషంబిది మరుగునపడురా పరమాత్ముడు సల్పిన మాయబొమ్మ” అంటున్నారు.

ఎప్పుడైనా మహనీయుల ఉపదేశములు విన్నప్పుడు, సత్సంగములో పాల్గొన్నప్పుడు, ఆధ్యాత్మిక గ్రంథములు చదివినప్పుడు తాత్కాలికముగా అంతా అర్థమైనట్టుగా అనిపించినా, ఆ ప్రాంగణాలు వదిలిన వెంటనే మళ్ళీ మామూలే! మన వ్యవహారాలు, వ్యాపారాలు గుర్తుకు రావడము, యివి మరుగునపడడము సహజము. పొరపాటున ఇంట్లో ఆ సద్గురువుల మాటలు గుర్తు చేసుకున్నా, వారు చెప్పినవి ఏ కొంతైనా ఆచరిద్దా మనుకున్నా, ఆధ్యాత్మిక గ్రంథములు తిరగేస్తున్నా, ఇంట్లోవాళ్ళకి భయాందోళనలు, “ఈ లేతవయస్సులో వీడెక్కడ చెడిపోతాడోన”ని! సహజముగా యిటువంటి విషయాల్లో అప్పటికప్పుడు ఉత్సాహమేగాని, మరల మరుపు! షరా మామూలే! మనము స్వామి చేతిలో మలచబడిన బొమ్మలమని, చింతలెందుకని చెబుతున్నా మనకి భయమే!

స్వామి మాండలికములో పరమాత్ముడు “సల్పిన” మాయబొమ్మ అన్నారు. ‘సల్ప’ అనేది కుమ్మరి కుండలు చేస్తున్నప్పుడు ఉపయోగించే ఒక వెడల్పు కట్టవంటి సాధనము. దానితో ఎక్కడా నొక్కులు, సొట్టలు లేకుండా అందముగా నున్నగా, గుండ్రముగా తయారు చేస్తాడు. ఆ రకముగానే భగవాన్ బాబావారు మనలను సృజించారు. పైపై దేహములను మాత్రమే కాదు; బుద్ధిని, జ్ఞానమును కూడా ప్రసాదించి ప్రతి ఒక్కరినీ అందముగా సలిపారు. కాని, మనమే మనస్సుని అనుసరిస్తూ, అన్నిరకముల నొక్కుళ్ళు, సొట్టలు పెట్టుకుంటున్నాము; బాధలు పడుతున్నాము. దీనికి ఎవరు కారణము? మనకి మనమే కాదా?!

(సశేషం)

❖ కోరికలను అరికట్టుకోవాలి ❖

కోరికలు తీరటంవల్ల ఆనందం లభిస్తుందనుకోవటం పెద్ద పొరపాటు. ఈ ప్రాపంచికమైన కోరికలు ఫలించటానికి ఎంతో మానసిక వ్యధతో కూడిన ప్రయత్నాలు చెయ్యాలి. అలా సమకూడిన ఫలం మరో కొత్త కోరికకు పునాది. కోరకుండా భగవదనుగ్రహంవల్ల లభించిన ఫలం ఆనందదాయకం. అందుచేత ప్రాపంచికమైన కోరికలను అరికట్టుకోవాలి. అయాచితంగా లభించే అనుగ్రహ ఫలం అందుకోవాలి.

- డాడా

నారీ శిరోమణి

చంద్రమౌళి రమాదేవి

“ఓ కాంతామణీ! నీవు ఎంతటి ధన్యురాలవు!
నీకు ఒక గృహమున్నది, చేతినిండా పని ఉన్నది
వాటి మధ్య నీకు తీరిక ఉండేది ఒక్క క్షణమే
ఆ కాస్త సమయంలోనే నీకు అన్నార్తుల ఆక్రందన వినిపిస్తుంది
గబగబా ఇంట్లోనుంచి ఏదో కొంత తెచ్చి
వారికి సేవాభావంతో సమర్పిస్తావు, నీ ప్రేమను ప్రసరింపజేస్తావు
నీ సహనానికి అంతులేదు
వారి దీనస్థితి నీలోని దయను తట్టి లేపుతుంది”

విశ్వకవి రవీంద్రనాథ్ ఠాగూర్ వ్రాసిన ఈ కవితకి సజీవ రూపమే మాతృశ్రీ ఈశ్వరమ్మగారు. “ఈశ్వరాంబా సుత శ్రీమన్...” అంటూ నిత్యం బ్రాహ్మీ ముహూర్తంలో స్వామికి సుప్రభాత సేవ జరిపే సమయంలో ప్రప్రథమంగా ఆ తల్లి పేరునే ఉచ్చరిస్తూ స్మరిస్తారు, భక్తులు. ‘అమ్మ’ నుండి ‘ఈశ్వరుని అమ్మ’గా ఎదిగిన ఆమె జీవిత వికాస గమనం గమనిద్దామా.

ఆ దేవదేవుడు, “నాకు కాబోయే తల్లిని నేనే నిర్ణయించుకున్నాను” అని స్వయంగా ప్రకటించటం సర్వ విదితమే కదా! అత్యంత సాన్నిహిత్యంతో తమపై వాత్సల్యం చూపే మహాభాగ్యానికి నోచుకున్న మాతృశ్రీని తామే స్వయంగా ఎంపిక చేసుకున్నామని స్వామి ప్రకటించారు. వాస్తవానికి కలియుగ ప్రత్యక్ష దైవం నుండి ఆమె అందుకున్న అత్యున్నత యోగ్యతా పత్రం ఇదే.

గడచిన యుగాలలోని అవతార పురుషుల మాతృమూర్తులవలెగాక ఈశ్వరమ్మగారు తమ కుటుంబ పరిమితులను, పరిధులను దాటి సమాజ శ్రేయస్సుపై దృష్టి సారించి ‘విశ్వజనని’గా మన్ననలు అందుకున్నారు. ఆ నారీ శిరోమణి మహోన్నత వ్యక్తిత్వంలోని కొన్ని కోణాలు గమనించే చిన్న ప్రయత్నం చేద్దాం.

ఈశ్వరమ్మగారు తమకంటూ ఒక ప్రత్యేకమైన గుర్తింపుని ఏమాత్రము ఆశించలేదు. నిరాడంబరమైన ఆదర్శ భారతీయ గృహిణికి ప్రతిరూపంగా వారు కానవచ్చేవారు. ప్రపంచమంతా స్వామిని దైవంగా ఆరాధిస్తున్నప్పుడు భక్తుల దృష్టిలో ఆ మాతృమూర్తి స్థానం ఎంతో విలువైనదే కదా! అలాంటప్పుడు ప్రత్యేక స్వాగత సత్కారాలు, సేవలు, ఆతిథ్యం ఆశించకుండా ఉండగల్గటం సామాన్య మానవులకి సాధ్యమా! కేవలం ఆ దైవమాత ఈశ్వరమ్మగారికే అది సాధ్యమైంది.

అవతారమూర్తిని ఆ జనని కోరిన మొదటి వరం ఏమిటి? “సత్యం! నీవు హిమాలయాలలోకి, లేక కొండ గుహలలోకి మాకు దూరంగా వెళ్ళకు. నీవు పుట్టపర్తిలోనే ఉంటానని మాటివ్వు. నీ భక్తుల్ని ఇక్కడికే రానీ. వాళ్ళని మేము సంతోషంగా ఆహ్వానిస్తాము” అన్నది. అప్పుడా పరంధాముడు పుట్టపర్తినే తమ అవతార కేంద్ర స్థానంగా చేసుకుంటానని ఆ తల్లికి వాగ్దానం చేశారు.

స్త్రీ విద్య గురించి చాలా తేలికైన అభిప్రాయాలతో స్త్రీకి విద్య అనవసరం అనుకునే ఆనాటి సమాజ వ్యవస్థకు భిన్నంగా ఈశ్వరమ్మగారు స్త్రీలు బాగా చదువుకొని సమాజ నిర్మాణంలో క్రియాశీలక పాత్ర పోషించాలని



ఆకాంక్షించారు. అనంతపురంలో స్త్రీల కళాశాలను భగవాన్ బాబావారు ప్రారంభించినప్పుడు ఈశ్వరమ్మగారు ఎంతో ఆనందంతో, “స్వామీ, పురుషులవలె స్త్రీలు కూడా చదువుకోవాలి. బండికి రెండు ఎద్దులు ఉన్నప్పుడు ఒకటి ధైర్యంగానూ చురుకుగానూ ఉండి రెండవది పిరికిడిగానూ, గ్రుడ్డిదిగానూ ఉంటే ఆ బండి ముందుకు ఎలా వెళుతుంది!” అన్నారు.

చుట్టుప్రక్కల గ్రామాలకు చెందిన వందలాది పేద స్త్రీలకు చీరలు వితరణచేసే పనిని స్వామి తనకు అప్పజెప్పినప్పుడు ఈశ్వరమ్మగారి ముఖంలో సంతోషం వెల్లివిరిసేది. పుట్టపర్తిలో జనరల్ ఆస్పత్రి నిర్మాణం జరుగుతున్నప్పుడు ఈశ్వరమ్మగారు ఇతర మహిళా భక్తులతో కలసి రోడ్డుమీద నుండి హాస్పిటల్ వరకు ఇసుక, రాళ్ళు, ఇటుకలు చేరవేసేవారు. హాస్పిటల్ ప్రారంభమైన తరువాత రోగుల్ని స్వయంగా డాక్టర్ దగ్గరికి తీసుకెళ్ళేవారు. రోగ నిర్ధారణ చేసి డాక్టర్లు మందులు ఇచ్చేవరకు వారికి ఆ తల్లి తోడుగా ఉండేవారు. రోగుల్ని పరామర్శించి వారికి ధైర్య వచనాలు చెప్పడానికి వారు చాలా తరచుగా ఆసుపత్రికి వెళ్ళేవారు. అంతేకాదు రోగాలు పోగొట్టుకోవటానికి గ్రామదేవతకి కోళ్ళు, మేకలు బలి ఇవ్వవద్దని, మూఢాచారాలు పాటించ వద్దని గ్రామీణ స్త్రీలకి గట్టిగా చెప్పేవారు.

సమస్యలతో విసిగి వేసారి ప్రశాంతి నిలయం చేరుకునే స్త్రీలయెడ ఆ తల్లి చాలా సానుభూతితో

వ్యవహరించేవారు. వారికి దైవంపై విశ్వాసం, అలాగే ఆత్మవిశ్వాసం కలిగేటట్లు స్ఫూర్తి నందించేవారు. భర్తలను కోల్పోయిన స్త్రీలు, నిస్సహాయ స్థితిలో ఉన్న స్త్రీలను జాలితో చేరదీసేవారు. పిల్లల్ని పైచదువులు చదవటానికి ప్రోత్సహించేవారు. కొంతమంది బీద పిల్లల ఫీజులు, పుస్తకాలకు అయ్యే ఖర్చులను ప్రతి నెల కస్తూరిగారికి చెప్పి పంపించేవారు.

కస్తూరిగారి మాటలలో ఈశ్వరమ్మగారి వ్యక్తిత్వ వికాస క్రమాన్ని గమనిద్దామా -

“స్వామి ఆ తల్లిని ఆనందము, మంచితనము, వివేకములనే అద్భుత సామ్రాజ్యంలోకి నడిపించారు. తాను మాతృమూర్తిగా ఎన్నుకొన్న ఆమెను స్వామి తన మొట్టమొదటి భక్తురాలి స్థాయికి పెంపొందించారు. సంశయం దశ నుంచి దివ్యత్వంమీద దృఢమైన నమ్మకం కలిగే దశవరకు ఆ తల్లి ఎదిగింది. వారించే చూపుతో, ప్రోత్సహించే చిరునవ్వుతో, ఉత్తేజపరచే ఆశ్చర్యంతో, అటంకపరచే ప్రశ్నలతో, విశదపరచే ఉపమానాలతో, సందేశమిచ్చే కథలతో స్వామి ఈశ్వరమ్మగారికి పాఠాలు నేర్పారు. ఆమెను ఉత్తమమైన సాధకురాలిగా తీర్చిదిద్దారు”

ఎన్నో ఎన్నెన్నో జన్మల సుకృతంవలన ఇంతటి మహద్భాగ్యానికి నోచుకున్న ఈశ్వరమ్మగారిని ఒక భక్తురాలి పలుకులలో దర్శించుకుందామా!

చల్లని చూపులు, మెల్లని నడకలీ
పడతికి భూషణావళులు సుమ్మ!
మెత్తని చిత్తమ్ము, మృదుభాషణములే
అమ్మకు సహజమౌ అందములగు!
ఓదార్పు కన్నులు, నొప్పు వాత్సల్యమ్ము
అమృత భూషలై యమరు తనకు!
అందాల నవ్వులు హాస్యపు రువ్వలీ
సుదతి కలంకార శోభలగును!
సహజ సౌందర్యదాయక సద్విభవము
లియ్యవీ ‘స్వామి అమ్మ’కు నిచ్చె బ్రహ్మ!
‘తగు నుపాయనములివ’ని తలచినాడో
కలియుగావతారుని తల్లి గౌరవించ! P



“విద్యార్థులారా!
 కేవలం పొట్టనింపుకోవడానికి మీరు
 చదవకండి. మనస్సును పవిత్రం
 చేసుకోవడంకోసం చదవండి.
 చదువుకుకూడా మీరు తగిన సమయాన్ని
 నియమించుకోవాలి.
 చదువుకోవడం పూర్తి అవుతూనే మీ
 పుస్తకాలను పారవేయకూడదు. వాటిని
 భద్రంగా ఒకచోట పెట్టుకోవాలి.
 కాలేజీ నుంచి వస్తూనే మళ్ళీ పుస్తకాలు
 పట్టుకొని కూర్చోకూడదు. కొద్దిసేపు
 ఆదాలి, పాదాలి. పవిత్రమైన పనులలో
 పాల్గొనాలి. సోమరితనానికి చోటివ్వకండి.
 అతిభాష మంచిదికాదు. అది మీ
 తెలివితేటలను, జ్ఞాపకశక్తిని పాడుచేస్తుంది.
 అందరితోను మంచిగా మాట్లాడండి.
 పెద్దలను గౌరవించండి.
 తల్లిదండ్రులను ప్రేమించండి.
 అప్పుడే మీరు నిజమైన విద్యావంతు
 అనిపించుకుంటారు.”

- బాబా



శ్రీ సత్యసాయి బాలవికాస్:

తల్లిదండ్రులను ప్రేమించండి

డా॥ లావణ్య సరస్వతి

మే 6వ తేదీ ‘ఈశ్వరాంబ దే’ సందర్భంగా స్వామి ఆచరించి చూపించిన ఒక ఆదర్శాన్ని గుర్తుచేసుకుందాం. ఉన్నత విద్యలు నేర్చి విద్యావంతులయితే చాలదు. విద్యావంతుడు గుణవంతుడుకూడా కావాలి. ఉత్తముడు కావాలంటే మంచి గుణాలను పెంచుకోవాలి. ఆ

గుణాలలో ఉన్నతమైనవి స్వామి చెప్పే మానవతా విలువలు సత్య ధర్మ శాంతి ప్రేమ అహింసలు. వీటిలో ప్రధానమైనది ప్రేమ. అందులోనూ తప్పక ఉండాల్సినది తల్లిదండ్రుల మీద ప్రేమ. కన్నవారిని, ఉన్న ఊరిని ప్రేమించలేనివాడు ఎన్ని చదువులు చదివినా వ్యర్థమే కదా!

“తల్లిదండ్రులమీద దయలేని పుత్రుండు పుట్టనేమి వాడు గిట్టనేమి! పుట్టలోన చెదలు పుట్టవా గిట్టవా!”

అన్నాడు వేమన కవి. తల్లిదండ్రులను ప్రేమగా చూడలేని పుత్రులు చెదల పుట్టలో చెదలలాగా పుట్టినా, గిట్టినా ఎవరికీ ఏ ప్రయోజనమూ ఉండదు. తల్లిదండ్రులను ప్రేమించడం, పెద్దలను గౌరవించడం విద్యావంతుడి కనీస ధర్మం. “విద్య పరమావధి శీల నిర్మాణమే” (The end of education is character)” అని స్వామి తరచుగా చెప్తుంటారు. శీలసంపద (కేరక్ష్ణర్) అన్నది ఒక్క రోజులో రాదు. చిన్నతనంనుంచి మంచి క్రమశిక్షణతో, సత్సాంగత్యంలో పెరిగితే ఉన్నతమైన ఆశయాలతో ఉత్తములు కాగలరు.

మనిషి పెరుగుతున్న వయసులో మనసు మీద పడే ముద్రలు చాలా బలంగా ఉంటాయి. పిల్లల ప్రవర్తనను తీర్చిదిద్దే వయసులో జాగ్రత్త వహిస్తే పిల్లలు అడ్డదారులు పట్టకుండా ఉంటారు. నేడు విద్యావంతులున్నారు, పండితులున్నారు కాని గుణవంతులు తగ్గిపోతున్నారు. విద్యకుంటే విలువైన గుణము ప్రాధాన్యతను కోల్పోతున్నది. ఇది సమాజానికి అనారోగ్య హేతువు. ఆ విలువలను నేర్పడానికి ప్రస్తుత విద్యావిధానంలో అవకాశం చాలా తక్కువ. మార్కుల పోటీల యుగంలో రిమార్కులకు విలువనిచ్చి, ఉన్నత విద్యతోపాటు ఉత్తమ గుణం ప్రధానం అని తెలుసుకుని మనసుకునేవాళ్ళు నేటి సమాజానికి కావాలి.

ఈనాడు సమాజంలో జరుగుతున్న అవినీతి, అక్రమాలు, అరాచకాలకు కారణాలలో ఒకటి మానవతా విలువలు లేకపోవడం. ఉత్తమ గుణాలకు ప్రాధాన్యత నిచ్చినప్పుడే అవినీతిని అరికట్టగలం. శీలసంపదకు విలువనివ్వక సంపదలకు మాత్రమే విలువనిచ్చే మనుష్యులు ఈ సమాజంలో పెరిగిపోతున్నారు. ఈ జాడ్యం పోవాలంటే మానవతా విలువల విలువను

తెలుసుకుని పెద్దలు పిల్లలను విలువైన వ్యక్తులుగా తీర్చిదిద్దడం అవసరం. తల్లిదండ్రులకు ఉన్న వివిధరకాల ఒత్తిడులలో పిల్లల గుణగణాలపై కన్నేసి ఉంచే తీరిక, ఓపిక తక్కువ. ఈ లోటును భర్తీచేయడానికి సహాయ పడేదే బాలవికాస్. పిల్లలకు ఆడుతూ పాడుతూ మానవతా విలువలను, సత్ప్రవర్తనను నేర్పేదే బాలవికాస్.

పిల్లల హృదయాలలో నిద్రాణమై ఉన్న సద్గుణాలను పెంచి పోషించి వెలికితీసే ప్రయత్నం బాలవికాస్ గురువులు చేస్తారు. బాలల మనస్సును వికసింపచేసి మానవతా విలువలను హృదయంలో నిలుపడానికి కృషిచేస్తుంది బాలవికాస్. భగవాన్ శ్రీ సత్యసాయిబాబా వారు నిర్దేశించిన మార్గదర్శక సూత్రాలకు కట్టుబడి, ఈ బాలవికాస్ అనే మహోన్నతమైన స్వామి సంకల్పానికి జీవితాలను అంకితం చేస్తున్న బాలవికాస్ గురువులు ధన్యులు. బాలవికాస్ గురువులు, బాలవికాస్ పిల్లలు స్వామి ఆశీస్సులను పూర్తిగా అందుకుంటున్న అదృష్టవంతులు. వాళ్ళు స్వామిచేత ఎన్నుకోబడినవాళ్ళు. చదువుకోవడానికి మంచి స్కూలు వెతికి చేర్చినట్లే తల్లిదండ్రులు బాలవికాస్ తరగతులు ఎక్కడ జరుగుతాయో తెలుసుకుని పిల్లలను పంపడం మంచిది. ఎవరికి మంచిది? తమకే మంచిది. తమ పిల్లలు ఉత్తములయితే ఆ ఫలాన్ని పొందేవాళ్ళు ముందుగా తల్లిదండ్రులే. ఆ తరువాత కుటుంబానికి మంచిది. తరువాత సమాజానికి మంచిది.

బాలవికాస్ వ్యక్తివికాస్కు, వ్యక్తివికాస్ సమాజ వికాస్కు, సమాజవికాస్ లోకవికాస్కు కారణ మవుతున్నాయి. కనుకనే ‘బాలవికాస్ ఈజ్ ఫర్ లోకవికాస్’ (Balavikas is for Lokavikas) అని అనవచ్చుకదా!

చదువు - సంస్కారం

చెడును దూరం చేసి మంచిని స్వీకరించటమే సంస్కారం. సంస్కారం లేని చదువు చెల్లని కాసువంటిది, చీకటి కొంపవంటిది, దారం తెగిన గాలిపటంవంటిది. సంస్కారంవల్లనే చదువు రాణిస్తుంది.

- బాబా

బ్రహ్మరాత

మాదిరాజు రామచంద్రరావు

ఆ మాటకు సరియైన అర్థం తెల్సినా తెలియకున్నా మన సమాజంలో తరచు వినపడే ఒక పడికట్టు పదం, 'నా తలరాత' - ఏ చిన్న కష్టం, నష్టం వచ్చినా సగటు మనిషి నోట ఏదో ఒక సందర్భంలో వినపడే మాట ఇది.


ఎవరికైనా బాగా కల్పివస్తున్నప్పుడు 'వాడు పెట్టి పుట్టాడు. పట్టినది బంగారమవుతున్నది' అనటం వింటుంటాం. అట్లే, 'నాది ఐరన్ లెగ్, ఈ లెగ్ ఎక్కడ మోపినా అంతే సంగతులు' అని బాధపడేవారుకూడా తారసపడుతుంటారు. జన సామాన్యం హృదయాల్లో బలంగా నాటుకొని ఉన్న కర్మసిద్ధాంత ప్రభావమిది. ఇదంతా వట్టి మూఢనమ్మకం అని కొట్టిపారేసేవారూ ఉంటారు. బాధ్యతారహితంగా ప్రవర్తిస్తూ, జల్నగా రోజులు గడుపుతూ 'ఎట్లా రాసిపెట్టి ఉంటే అట్లా జరుగుతుంది. మనం వెంపర్లాడితే లక్షాధికారుల మవుతామా' అని మెట్టవేదాంతం వల్లించేవారూ ఉంటారు. ఇట్లా జనులు పలువిధాలుగా అర్థం చేసుకుంటున్న కర్మసిద్ధాంతానికి, భగవాన్ పలుమార్లు ఎట్టి సందేహాలకూ, సందిగ్ధాలకూ తావులేనివిధంగా స్పష్టత ఇచ్చారు. స్వామివారిచ్చిన వివరణలో శాస్త్రీయ దృక్పథం ఉంది, తర్కం ఇమిడి ఉంది; ఆధ్యాత్మికాంశాలపట్ల ఆసక్తి, విశ్వాసం లేనివారుకూడా కాదనలేని సహేతుకత ఉంది. ఈ అంశాన్ని గురించి భగవాన్ దివ్య సందేశాల సారాన్ని స్థూలంగా ఇట్లా అర్థం చేసుకోవచ్చునేమో!

సృష్టిలో గల సకల జీవరాశులలో భగవంతుడు మానవునకు ప్రథమ ప్రాధాన్యత ఇచ్చాడు. ఏ జీవికీ లేని తెలివితేటలు ఇచ్చాడు. మంచి చెడుల గురించిన అవగాహన, విచక్షణా జ్ఞానం ఇచ్చాడు. జీవితాలు సంతోషంగా, సుఖంగా గడుపుకోవటానికి ప్రకృతి రూపంలో ఎన్నో వనరులు, వసతులు కల్పించాడు. ఆహార

విహారాదులలో మనిషికి గల స్వేచ్ఛ, తన ఇష్టాయిష్టాల కనుగుణంగా జీవించగల అవకాశం మరో ప్రాణికి లేదు. 'ఎంజాయ్ లైఫ్' అన్నట్లుగా భగవంతుడు సకల ఏర్పాట్లు గావించాడు. ఇంతవరకు బాగానే ఉంది. కానీ, ఇక్కడ ఓ గొప్ప చిక్కుముడి వేసి, జనం తెంచుకోజాలని శృంఖలాలు తగిలించాడు. స్వేచ్ఛ ఇచ్చినట్లే ఇచ్చి, మీ ఇష్టం వచ్చినట్లు పరుగెత్తండి అంటూనే, రెండు కాళ్ళకు బలమైన బంధం వేశాడు. అదేమంటే, మీకుగల విచక్షణా జ్ఞానాన్ని ఉపయోగించి, మంచి, చెడుల మధ్య వ్యత్యాసాన్ని గుర్తించి వర్తించండి. మీరు చేసే ప్రతి మంచి, చెడు పనులకు తగు మోతాదులో ఫలితం అనుభవించవలసి ఉంటుంది. కర్మఫలానుభవమనేది దైవశాసనం, అంటూ షరతు విధించాడు. Every action will have an equal and opposite reaction అను విశ్వవిఖ్యాత భౌతిక శాస్త్రవేత్త న్యూటన్ చలన సూత్రాన్ని పోలి ఉండే కర్మసిద్ధాంతాన్ని భగవంతుడు ఆవిష్కరించాడు.

పునర్జన్మ, కర్మసిద్ధాంతాలు పరస్పర ఆధారితాలు. ఒకటి లేకుండా రెండవది ఉండే అవకాశం ఉండదు. పునర్జన్మ లేకుంటే కర్మానుభవం సాధ్యపడదు. కర్మసిద్ధాంతం వర్తించదు. అట్లే కర్మానుభవం, కర్మసిద్ధాంతం లేకుంటే పునర్జన్మలకు అర్థం లేదు. బండికి గల రెండు చక్రాలవలె, ఇవి కలసి కొనసాగవలసిందే. మనమంతా గతంలో ఎన్నో వందల, వేల జన్మలు ఎత్తి ఉండవచ్చు. ఆ సమయంలో ఎన్నో మంచి, చెడు పనులు చేసి ఉంటాం. వెనుకటి జన్మ పరంపరలోని పనుల, లేక కర్మల ఫలితాలే ఈ జన్మలో మనకు సుఖ దుఃఖాలు, మానావమానాలు, జయాపజయాలుగా పరిణమిస్తాయి.

అనేకానేక జన్మల్లో కోట్లాదిమంది చేసే పనులు ఎట్లా రికార్డు అవుతాయి? ఈ పనికి ఈ ఫలితం అంటూ



ఎవరు నిర్ధారిస్తారు? వంటి ప్రశ్నలు ఉత్పన్నం కావటం సహజం. ఇందుకు స్వామివారిచ్చిన వివరణ ఏమంటే, కర్మఫలాలను నమోదు చేసే బాధ్యత, ఫలితాలను నిర్ధారించే హక్కు భగవంతునివే. అందుకే భగవంతుణ్ణి 'కర్మఫల ప్రదాత' అంటారు. భగవంతుడు ఈ బాధ్యతను బ్రహ్మగారికి డెలిగేట్ చేశారు. అందుకే ప్రతి మనిషి నుదుట మూడు పంక్తులలో బ్రహ్మ కర్మఫలాలను లిఖిస్తాడనే బలమైన విశ్వాసం భారతావనిలో ఉంది. కనుక కర్మఫలానుభవాన్ని నుదుటి రాత, తలరాత, బ్రహ్మరాత, లలాట లిఖితం అంటూంటాం.

యమధర్మరాజుగారికి నమ్మకమైన రికార్డు అసిస్టెంటు చిత్రగుప్తులవారు. ప్రతి మనిషి జాతకాన్ని ఆయనే భద్రపరచి ఉంచుతాడు. ఎవరైనా కాలం చెల్లి యమలోకం చేరగానే, చిత్రగుప్తుడు ఆ వ్యక్తి ఖాతా, లెడ్జరు తెరిచి, వివరాలు చదువుతాడు. సింహాసనారూఢుడైన యమధర్మరాజుగారు ఉగ్రుడై కొరడా ఝుళిపిస్తారు. పాపాల చిట్టా బలంగా ఉంటే మరుగుతున్న నూనెలో వేపటం, నిప్పుల్లో దొర్లించటం, వంటి కఠిన శిక్షలు

ఉంటాయని మనలో చాలామంది నమ్మకం. కానీ, భగవాన్ ఈ కథనాన్ని ఎన్నడూ సమర్థించలేదు. ఎక్కడో దూరంగా మరో లోకంలో కూర్చుని ఎవరూ నమోదు కార్యక్రమం నిర్వహించటం లేదు. నమోదు యంత్రాంగాన్ని భగవంతుడు ప్రతి మనిషి శరీరంలోనూ అమర్చాడు. 'చిత్తంలో గుప్తంగా ఉన్నవాడే చిత్రగుప్తుడు' అని వివరించారు, భగవాన్. అంటే ప్రతి మనిషిలోనూ ఒక చిత్రగుప్తుడుంటాడన్నమాట. చడీ చప్పుడు లేకుండా మానవ దేహంలోనే ఉన్న ఆ యంత్రాంగం చిత్రంగా, గుప్తంగా నమోదు కార్యక్రమం చేస్తుందంటారు, భగవాన్. ప్రతి మనిషికి ప్రత్యేకించి యంత్రాంగం ఉంది కనుక జన్మ పరంపర కొనసాగినంత కాలం ఎకొంటు క్యారీ ఫార్వర్డ్ అవుతుంటుంది.

ఈవిషయాన్ని మరి కాస్త వివరిస్తూ, భగవాన్ బాబావారు విమానాల్లో ఉండే బ్లాక్ బాక్స్ ప్రస్తావన తెచ్చారు. ప్రతి విమానంలో ఈ పరికరం ఉంటుంది. విమానం బయలుదేరిన క్షణం నుండి కాక్ పిట్ లోని సిబ్బంది సంభాషణలను, గ్రౌండు కంట్రోలువారితో కొనసాగిన చర్చలను, పొందిన ఆదేశాలను, అక్షరం పొల్లుపోకుండా ఇది రికార్డు చేస్తుంది. విమానం కూలి అగ్నికి ఆహుతి అయినా, నడిసముద్రంలో కూలిపోయినా బ్లాక్ బాక్స్ భద్రంగా ఉంటుంది. అది అగ్నిలో కాలదు, నీటిలో తడిసి పాడైపోదు, ఎన్ని సంవత్సరాలైనా క్షేమంగా, సురక్షితంగా ఉంటుంది. ఈ పరికరం వలన తరువాతి కాలంలో విమాన ప్రమాదానికి గల కారణాలను తెల్సికొన వీలవుతుంది. అట్లే భగవంతుడు మనుష్యుల దేహాల్లో కూడా బ్లాక్ బాక్స్ లు అమర్చాడు. రికార్డింగ్ పర్ ఫెక్ట్ గా ఉంటుంది. శాశ్వతంగా ఉంటుంది. శిలాశాసనంగా ఉంటుంది.

'దేవుడు నా ముఖాన ఇట్లా రాశాడు' అని బాధపడేవారిని చూస్తుంటాం. నిజానికి దేవుడు పనిగట్టుకొని ఎవరి ముఖాన ఏమీ రాయడు. వారువారు చేసిన మంచి, చెడు పనుల ఫలితాలు, వారి నుదుటి రాతగా పరిణమిస్తుంది, అంటారు స్వామివారు. ఎట్టి విత్తులు నాటి ఇచ్చోట నుంటివో అట్టి ఫలములె నీకు అందుచుండు.... విత్తనమొకటైన వేరైన ఫలములు

పొందుట అది ఎట్లు సాధ్యమగును? అంటారు స్వామి. తెలిసో తెలియకో ఒక రైతు ముతక ధాన్యం నారు పోశాడు. ముతక ధాన్యమే చేతికొస్తుంది. ప్రక్కనున్న రైతుకు సన్నధాన్యం పండితే, నాకు ముతక ధాన్యం వచ్చిందేమని బాధపడి ప్రయోజనం లేదు. వచ్చే సంవత్సరం తాను కూడా తెలివిగా సన్నధాన్యం నారు పోసుకుంటే, సన్నధాన్యం పంట చేతికొస్తుంది. కర్మ ఫలానుభవం కూడా ఇట్టిదే నంటారు భగవాన్.

కొందరు అనుభవిస్తున్న కష్టాలు, కడగండ్లు చూసి మనకు ఆశ్చర్యంగా ఉండవచ్చు. ఇంత మంచివాడికి ఇన్ని కష్టాలేమిటి? అనిపించవచ్చు. కానీ, భగవంతునికి ఎట్టి ఆశ్చర్యమూ కలుగదు. ఎందుకంటే, అందరి గత చరిత్రలు భగవంతుని కళ్ళ ముందు కదలాడుతుంటాయి. ఇప్పుడు మనం మంచివాడు అంటున్నవాడు ప్రస్తుతం మంచివాడే కావచ్చు. గత జన్మలలో తాను చేసిన మంచి చెడుల గురించి భగవంతునికే తెలుసు. అందుకే జరగవలసినదే జరుగుతున్నదని భగవంతుడు భావిస్తాడు.

ఈరకంగా ఎవరి కర్మఫలాలను వారు అనుభవించక తప్పనప్పుడు దైవభక్తి కలిగియుండటంవలన ప్రయోజన మేమిటి? పూజలు, పునస్కారాలు, నోములు, వ్రతాలు చేయటం నిరర్థకమేనా? అను ప్రశ్నలు ఉత్పన్నం కావటం సహజం. ఈ ప్రశ్నలకుకూడా భగవాన్ అత్యంత హేతుబద్ధమైన, వాస్తవికమైన సమాధానం ఇచ్చారు.

ఉదాహరణకు, ప్రభుత్వం చేసిన చట్టాలు అమలు జరిగి తీరవలసిందే. ఏ నేరానికి, ఎట్టి శిక్ష విధించాలో చట్టాలలో ఉంటుంది. న్యాయ విభాగం తదనుగుణంగా శిక్షలు విధిస్తుంటుంది. కానీ, ప్రతి చట్టానికి కొన్ని మినహాయింపులు ఇచ్చే అధికారం ప్రభుత్వానికి ఉంటుంది. ఉరిశిక్ష విధించబడిన నేరస్థునకు క్షమాభిక్ష ప్రసాదించి, ఆ శిక్షను జీవిత ఖైదుగా మార్చు చేసే అధికారం రాష్ట్రపతికి ఉంటుంది. అట్లే, శిక్ష అనుభవిస్తున్న ఖైదీల సత్ప్రవర్తన కారణంగా వారిని కొంత ముందుగా విడుదల చేసే అధికారం రాష్ట్ర ప్రభుత్వాలకు ఉంటుంది. వచ్చిన ఆదాయమంతా ఖర్చు చేయకుండా ప్రభుత్వం అనుమతించినరీతిగా పొదుపు చేసేవారికి ఆదాయపన్ను చట్టంలో మినహాయింపులుంటాయి. అట్లే, లలాట లిఖిత ఫలానుభవం కూడా. కర్మసిద్ధాంతం దైవశాసనమే అయినా దాని అమలులో కొన్ని మినహాయింపులు ఇచ్చే అధికారం దైవానికి ఉంటుంది. కనుక, దైవానుగ్రహానికి పాత్రులైన వారికి ప్రారబ్ధానుభవంలో తప్పక మినహాయింపు లుంటాయి. మీరు దైవానుగ్రహం పొందగల్గితే నవగ్రహాలు కూడా మిమ్మల్ని ఏమీ చేయజాలవంటారు భగవాన్. కనుక, మనమంతా మనందరి ప్రియాతి ప్రియమైన స్వామివారి అనుగ్రహానికి పాత్రులమయ్యేవిధంగా మన జీవితాలను తీర్చిదిద్దుకుందాం. ఆనందంగా జీవిద్దాం.

(భగవాన్ అనుగ్రహ భాషణలు ఆధారంగా....)

FELLOWSHIP PROGRAM IN CARDIAC ANAESTHESIA

UNDER IACTA EDUCATION AND RESEARCH CELL

Applications are invited from candidates who have passed MD/DNB Anaesthesia from a recognised university or MCI equivalent to undergo two year training in fellowship program in cardiac anaesthesia .

Interested candidate may apply with full particulars to the The Director, SSSIHMS-PG before 1st June 2015 by e-mail to academicspg@sssihmspg.org.in

The stipend will be paid as per the rules of the institute.

**Joint Director,
SSSIHMS, Prasanthigram**

జ్ఞాపకాల పంజరి

(ధారావాహికం - 42వ భాగం)

ప్రొ॥ కామరాజు అనిల్ కుమార్

జపాన్‌లో కోబె అనే ఒక పట్టణం ఉంది. అక్కడ స్వామి భక్తులు చాలామంది ఉన్నారు. అన్ని కార్యక్రమాలను యథావిధిగా సవ్యంగా సమైక్యంగా నిర్వహించుకుంటారు. ‘రాంచుగాని’ ఆ సంస్థ అధ్యక్షులు. వారింట్లోనే నా బస ఏర్పాటైంది. ‘రిమోట్’తో కారు పెట్టు పట్టర్లు లేపటం, దించటం మొదటిసారి అక్కడే చూశాను. ఇప్పుడు మన దేశంలో ప్రతిచోటా ఉన్నాయనుకోండి.

జపాను భూకంపాలకి ప్రసిద్ధి. పడిలేస్తూ బ్రతకటం, కష్ట నష్టాలకోర్చి పునర్నిర్మాణాలు చేయటం వారికి మామూలే. అలాంటి పరిస్థితులలో ఇటీవలి కాలంలో భూకంపమొస్తే స్వామి భక్తులు సురక్షితంగా ధన జన సమ్రాలు లేకుండా బైటపడినట్లు ‘కాన్‌సాయిలైట్’ పత్రిక ప్రచురించింది.

‘సియోవాసినోమోరా’ ప్రాంతంలో సాధనా శిబిరం జరిగితే బాబా ఫోటోలనుండి బంగారం ముక్కలు రాలినట్లు అందరూ చెప్తారు. ఈవిషయాన్ని స్వామి సన్నిధానంలో 1992 గురుపౌర్ణమి సందర్భంగా పూర్ణచంద్ర సభా మండపంలో జరిగిన సభలో ప్రస్తావించాను.

జపాన్ పర్యటన అనంతరం నేను ‘రాంచుగాని’గారితో హాంకాంగ్‌కు ప్రయాణమయ్యాను. మార్గమధ్యంలో విమానంలో నాకో సందేహమొచ్చింది. “అడవిలోనున్న ఆకాసముననున్న పట్టణముననున్న పల్లెనున్న గుట్టమీద నున్న నట్టేట పడియున్న మరువడు సాయి నిన్ను మదిని ఎప్పుడు” అని బాబావారన్నారు కదా! మరి ఇప్పుడు వారికి గుర్తున్నామంటారా?” అన్నాను చుగానిగారితో. “ఇలాంటి సందేహాలు మాకొస్తే మిమ్మల్ని అడుగుతాము. ఇప్పుడు మీకే సందేహం వస్తే నేనేం చెప్పగలను!” అన్నారాయన.




“మరువడు సాయి నిన్ను మదిని ఎప్పుడు”

విమానాల్లో చదువుకోవటానికి కాలక్షేపం బటానీల్లాగ సీట్లక్రింద కొన్ని పత్రికలు ఉంచుతారు. వాటిల్లో ‘డిస్కవరీ’ మ్యాగజైన్ ఒకటి. వాటినిండా ఫోటోలు, అమృతానికి వస్తువుల వివరాలు, ‘డ్యూటీ ఫ్రీ’ అంటూ ప్రకటనలు ఉంటాయి. ఏదో యథాలాపంగా చూస్తున్నాను. అందమైన ఆ పుస్తకంలో ఆర్టు పేపర్లలో కలర్ ఫోటోలు ఉన్నాయి. కరెక్టుగా పుస్తకం మధ్యలో బాబావారి కలర్ ఫోటో ఒకటి కనిపించింది! నేను, చుగానిగారు ఆశ్చర్యపోయాము. “చూశారా! మీకిప్పుడే నిదర్శనం చూపించారు. బాబావారు మనల్ని ఎలా మరచిపోతారు! తల్లి తన బిడ్డల్ని మరచిపోతుందా!” అన్నారాయన.

ఎప్పుడూ స్పీచ్‌లు ఇచ్చే నేను చుగానిగారి భాషణాన్ని ఆసక్తిగా వినవలసి వచ్చింది. కుర్చీలు తారుమారైనట్లుంది నా పరిస్థితి.

ఫ్లేట్ ఎటెండెంట్గా ఉన్న అమ్మాయిని పిలిచి, “అమ్మా! ఈ మ్యాగజైను తీసుకోవచ్చునా?” అని అడిగాను. ఆమె నన్నొక అమాయక పల్లెటూరివాణ్ణి చూసినట్లు చూసింది. కారణం ఆమె సర్వీసులో ప్రయాణికులెవరూ ఒక మ్యాగజైన్ను ఇంటికి తీసుకెళ్తానని అడిగి ఉండరు. జాలిగా ఒక నవ్వు నవ్వి, “ఫరవాలేదు, తీసుకోండి” అన్నది. వెంటనే ఆ మ్యాగజైన్ను నా సూటుకేసులో పదిలంగా పెట్టుకున్నాను.

హాంకాంగ్లో చుగానిగారి సోదరుని ఇంట్లో బస చేశాను. దిగిన ఆ సాయంకాలమే భక్తుల సమావేశం



ఏర్పాటు చేశారు. అన్ని విషయాలు వివరిస్తూ వీరావేశంతో నా సహజ ధోరణిలో, “డిస్కవరీ మ్యాగజైనులో నా సందేహానికి సమాధానం దొరికింది. ఆ మ్యాగజైనులో ఫోటో చూపిస్తాను, చూడండి” అంటూ ఆ మ్యాగజైను పేజీలు త్రిప్పుతూ బాబావారి ఫోటోకోసం వెతకసాగాను. మ్యాగజైను నాలుగుసార్లు ప్రతి పేజీ తిరగేశాను. స్వామి ఫోటో మాయమైంది! నాకు ముచ్చెమటలు పోశాయి.

సనాతన సారథి, మే 2015

సభాసదులకు ఏం సమాధానం చెప్పాలి! ఇంకా మూడు రోజులు అక్కడ నా మాటలు ఎవరు వింటారు! ఎవరు నమ్ముతారు! నా ఖర్మ ఇలా కాలిందేమిటి అనుకుంటూ బాధపడుతున్నాను.

వెంటనే చుగానిగారు లేచి మాట్లాడారు. జరిగిందంతా సవివరంగా తెలియజేసి అన్నారు, “అనిల్ కుమార్గారు చెప్పింది ముమ్మాటికీ నిజం. డిస్కవరీ మ్యాగజైనులో స్వామి ఫోటో నేనుకూడా చూశాను. సందేహం లేదు. అనుకోకుండా అంతకుపూర్వం లేని ఫోటో వచ్చినట్లే వచ్చి, “మిమ్మల్ని మరువను” అన్నమాట మాకు నిరూపించి, ఇప్పుడు అంతర్ధానమైంది. కానీ, ఆ ఫోటో చాలా అందంగా ఉంది. మేమిద్దరమూ చాలాసార్లు చూసుకుని మురిసిపోయాము.”

ఆయన మాటలు నాకు ధైర్యాన్నిచ్చాయి. పరువు నిలబడింది. సభాసదులు ఈ మహిమా విశేషాన్ని విని నివ్వెరపోయారు.

ఆ పర్యటన ముగించుకొని నేను పుట్టపర్తి చేరిన తరువాత బాబావారు చిరునవ్వుతో అన్నారు, “నా మహిమలు నిదర్శనానికేగాని ప్రదర్శనానికి కావు”.

స్వామి మాటలతో నాకు ఊరడింపు, కనువిప్పు, అంతర్ధా ఆకళింపు అన్నీ ఏకకాలంలో జరిగిపోయాయి.

ప్రదర్శనలు కేవలం ఆకర్షణ నిమిత్తమై. ఈనాడు జరిగేవాటిని తలుచుకుంటే చాలా బాధగా ఉంటుంది. వీటికి విలువేముంది, అనిపిస్తుంది. స్వామి సన్నిధిలో జనాకర్షణ, ధనాకర్షణలకు తావే లేదు. “నీవు నేను ఒక్కటైనప్పుడు ఆకర్షణ ఎక్కడుంది? అవసరమే లేదు” అన్నారు బాబా ఒక సందర్భంలో. పైపై ఆకర్షణలకు భ్రమచెందకుండా మెలగాలని ఏనాడో సూచించారు.

“ఆకుపచ్చ పక్షులన్ని చిలుకలవలె పలుకునా?
పూవులపై పారాడెడు పురుగులు తుమ్మెదలగునా?
పులి చర్మము కప్పినట్టి గాడిద తా పులియగునా?
తానెవరో తెలియకున్న తత్త్వ జ్ఞాన మెట్లు కుదురు?”

హాంకాంగ్లో ‘దాస్వానీ’ కుటుంబాన్ని కలిశాను. వారు తమ అబ్బాయికి వివాహం చేసే సన్నాహంలో ఉండగా, బాబావారి ఫోటోపై స్పష్టంగా ‘ఫలానా తేదీన వివాహం

జరిపించండి' అంటూ విభూతితో రాసిన అక్షరాలు అందరికీ కనిపించాయి. ఎక్కడ పుట్టపర్తి! ఎక్కడ హంకాంగ్! బాబావారు చేరని చేరలేని తీరాలున్నవా! అసలు వారు లేని చోటేది! అందుకే స్వామి సన్నిధిలో విద్యార్థులు పాడుతుంటారు:

నీ మహిమ తెలియకెందరో మాయలో పడిరి
నీ మరుగుజొచ్చినట్టి జనులు మహిమలు గనిరి
నీ మహిమలు గనిరి
నీ మర్మలీల కనుగొన మానవులకు వశమా!
తెలియగ తరమా! నరులు కనుగొన వశమా!
పరమ తపోనిధులకైన బ్రహ్మకునైన!

మనమెంత, మనకేం తెలుసు అనుకోవాలేగాని, అంతా తెలిసినట్లు ప్రవర్తించటం హాస్యాస్పదం.

జపాన్, హంకాంగ్ పర్యటనల తరువాత థాయిలాండ్ చేరాను. బ్యాంకాక్ విమానాశ్రయంలో నాకు 'వీసా' లేదన్నారు. 'వీసా' లేకుంటే తిరుగు ముఖం పట్టాల్సిందే! ఓ వెజ్టిమొహం వేసుకుని డీలాపడిపోయి కిం కర్తవ్యమన్నట్లు ఒక ప్రక్కగా గోడనానుకుని నీరసంగా నిల్చున్నాను.

స్వామి ఊరుకుంటారా! నన్ను వెనక్కి మళ్ళిస్తారా! ఇక చూడండి, దశ తిరిగింది. కథ మారింది.

నీలి వర్ణం సూటు, తెల్లని షర్టు, దానికి దగ్గ మ్యాచింగ్ 'టై' కట్టుకుని, ముచ్చటగా క్రాపు దువ్వుకుని, చిరుమందహాసంతో నావైపు వడివడిగా నడుచుకుంటూ ఒక థాయిలాండ్ వాసి వచ్చారు. "మీరేనా అనిల్ కుమార్? నా వెంట రండి" అన్నారాయన.

ఏం జరుగుతోందో అర్థం కాక ఆయన్ను సరించాను. కొంత దూరం వెళ్ళాక ఆయన ఒక పెద్ద ఆఫీసరును కలిసి నా ఫోటో తీయించి క్షణాలలో తాత్కాలిక 'వీసా' మంజూరు చేయించారు.

"మరి నా సూట్ కేసుల సంగతేంటి?" అని అడిగాను.

"ఏమీ ఫరవాలేదు, వచ్చేయండి" అన్నారాయన.

ఎలాంటి తనిఖీలు లేకుండా బైటకొచ్చేసరికి నా లగేజి వచ్చేసింది.

నేను దేశ ప్రతినిధిని కాను, నాకు ఏ మంత్రి పదవీ లేదు. మరి ప్రముఖులకు మాత్రమే లభించే ఈ

సదుపాయాలు నాకెలా సమకూరాయి అన్న సందిగ్ధంలో పడ్డాను. ఆఖర్లో ఆయన తనను తాను పరిచయం చేసుకొని, "నేను మిమ్మల్ని ఎఱుగుదును. మీరు బాబావారి ప్రసంగ అనువాదకులని తెలుసు. నా పేరు జుమ్ సాయి. అసలు ఈరోజున నేను విమానాశ్రయానికి రావలసినవాడను కాను. మిమ్మల్ని కలుస్తాననుకోలేదు. వేరెవరికోసమో కబురంపితే రావలసివచ్చింది. ఈ సాయంకాలం బ్యాంకాక్ లో కలుసుకుందాము" అంటూ సెలవు తీసుకున్నారు.

జుమ్ సాయిగారు అంతర్జాతీయ రంగంలో గొప్ప శాస్త్రజ్ఞునిగా, సాయి సంస్థలలో మానవాభ్యుదయ శిక్షణ కార్యక్రమాల నిర్వాహకునిగా, మానవతా విలువలపై అనేక గ్రంథాలు రచించిన ప్రముఖునిగా, స్వామికి అత్యంత సన్నిహిత భక్తులుగా అందరికీ తెలుసు. ఆయన కేంబ్రిడ్జ్ యూనివర్సిటీ (యు.కె.)లో పట్టభద్రులై, అమెరికా నేతృత్వంలో అంతరిక్షయాన ప్రయోగాలలో పాల్గొన్న ప్రముఖులు. అంతేకాదు. థాయిలాండ్ పార్లమెంటు సభ్యునిగా మూడుసార్లు ఎన్నికైనవారు. మరి అంతటి ఉన్నత స్థాయికి చేరిన వ్యక్తిని పంపి నాకు ఆహ్వానం, స్వాగతం పలికేటట్లు చేసిన బాబా మహిమను ఏమని కీర్తించగలను! బాబా జగదీశ్వరులు. బాబావారి సన్నిధానం మనకు ఉన్నత స్థాయి, కీర్తిప్రతిష్ఠలు, గౌరవాదర సత్కారాలను కల్పిస్తుంది. ప్రపంచంలో సాయి భక్తునిగా ఉండటంకంటే మించిన హోదా లేదు, గుర్తింపు లేదు.

తరువాత తెలిసింది జుమ్ సాయిగారి స్వీయానుభవం. ఆయన తరచు ప్రశాంతి నిలయం వచ్చేవారు. అప్పట్లో ఆయన ఒక ఫ్యాక్టరీకి యజమాని. ఆ ఫ్యాక్టరీకి కాపలాదారుడు తన విధి నిర్వహణలో చాలా అశ్రద్ధగా, అజాగ్రత్తగా వ్యవహరించేవాడు. జుమ్ సాయి అతనిని ఎన్ని పర్యాయములు మందలించినా ఫలితం లేకపోయింది. ఒకసారి జుమ్ సాయి స్వామి సన్నిధిలో కొద్ది రోజులు గడిపి బ్యాంకాక్ కి తిరిగి వెళ్ళిన తరువాత తన ఫ్యాక్టరీకి వెళ్ళారు. ఫ్యాక్టరీ కాపలాదారుడు జుమ్ సాయిని కలుసుకొని, తన తప్పుల్ని క్షమించమని ప్రాధేయపడుతూ ఇకపై తను విధి నిర్వహణలో అప్రమత్తంగా వ్యవహరిస్తానని అన్నాడు. అతనిలో వచ్చిన మార్పుకి ఆశ్చర్యపడి ఏం జరిగిందని

జుమ్సాయి ప్రశ్నించగా, “సార్, మీరు పుట్టపర్తికి వెళ్ళిన సమయంలో ఒకనాటి రాత్రి నేను అలవాటు ప్రకారం గేటు దగ్గర కుర్చీలో కూర్చుని నిద్రపోతున్నాను. అప్పుడేమైందో తెలుసా? మీ ఆఫీసు టేబుల్ మీద గ్లాసు పలక కింద ఒక ఫోటో ఉంది కదండీ. పెద్ద జుట్టు ఉంది ఆయనకు. పొడవైన అంగీ ధరిస్తారు. ఆయన నన్ను తట్టి లేపారు. నా కర్తవ్యాన్ని విస్మరించి నిద్రపోతున్నందుకు గట్టిగా మందలించి వెళ్ళిపోయారు” అని వివరించాడు.

ఇలాంటి దివ్య మహిమలెన్నింటినో జుమ్సాయి అనుభవించారు. అందుచేతనే అంత గొప్ప విద్యావంతులు, శాస్త్రజ్ఞులు సైతం భగవాన్ కి వీర భక్తులైనారంటే ఆశ్చర్యమేముంది!

ధాయిలాండ్ లో శ్రీ సత్యసాయి స్కూల్ ఉన్నది. ఆ స్కూల్ ని చేరుకోవాలంటే బ్యాంకాక్ నుండి రెండున్నర గంటలకు పైగా ప్రయాణించవలసి ఉంటుంది. చక్కని భవనాలు, వసతి గృహాలు, స్వామి మందిరం ఇవన్నీ చూస్తుంటే, మనం ఏ దేశంలోనో ఉన్నామని అసలు అనిపించదు; ఆ పరిసరాలన్నీ మనకు ప్రశాంతి నిలయాన్ని తలపిస్తాయి. తరగతి గదులు విశాలంగా, శుభ్రంగా చిన్నారలకు బుల్లిబుల్లి కుర్చీ బల్లలతో అమరి ఉంటాయి. చెట్లకు నీళ్ళు పోయటం, డ్రైనింగ్ హాలులో వడ్డనలు వంటి పనులు బుడిబుడి నడకలతో ఆ చిన్నారులు నిర్వహిస్తుంటే చూడముచ్చటేస్తుంది.

(సశేషం)

అంతర్జాలంద్వారా నిలయంలో వసతిని పొందే సౌకర్యం

భగవాన్ శ్రీ సత్యసాయిబాబావారి అవతార దివ్యోద్యమం ఈనాడు ఖండఖండాంతరాలలో 150కి పైగా దేశాలలో విస్తరించింది. దేశ విదేశాలనుండి విచ్చేసే భక్తులు ప్రశాంతి నిలయంలో గడిపే కాలము అర్థవంతంగా ఆధ్యాత్మికంగా ఉండేరీతిగా భగవాన్ బాబావారు మార్గదర్శనం చేయటమేగాక భక్తులకు తగిన వసతులు, సదుపాయాలు ఏర్పాటుచేసే విషయంలో ప్రత్యేక శ్రద్ధ వహిస్తూ వచ్చారు.

“ప్రశాంతి నిలయంలో ఎలాంటి ఇబ్బందీ లేకుండా సౌకర్యవంతంగా ఉన్నదా?” అని తమ సన్నిధికి వచ్చిన భక్తులను భగవాన్ ఎంతో ప్రేమగా అడగటం మనందరికీ అనుభవమే.

భగవాన్ ఆదేశాలకు అనుగుణంగా శ్రీ సత్యసాయి సెంట్రల్ ట్రస్టు భక్తులకు మరింత మెరుగైన సేవలందించటానికి కృషి సల్పుతున్నది. ఈ దిశగా జరుపుతున్న ప్రయత్నాలలో భాగంగా ప్రశాంతి నిలయం విచ్చేసే భక్తుల ప్రయోజనార్థమై అంతర్జాలంద్వారా గదులను రిజర్వ్ చేసుకునే సౌకర్యాన్ని శ్రీ సత్యసాయి సెంట్రల్ ట్రస్టువారు ‘శ్రీ మన్మథ’ సంవత్సరాది సందర్భంగా ప్రారంభించారు.

భక్తులు www.prasanthinilayam.in వెబ్ సైట్ ద్వారా ఒక నెల ముందుగానే ప్రశాంతి నిలయంలో గదులను రిజర్వ్ చేసుకోవచ్చు.

ప్రశాంతి నిలయం



సెక్రటరీ,

శ్రీ సత్యసాయి సెంట్రల్ ట్రస్టు

“దొర్లటం మానివేస్తే కడుపునొప్పి తగ్గుతుంది”

ఆదూరి శ్రీనివాసరావు

‘మా’ అనగా అజ్ఞానము, ‘న’ అనగా లేకుండా, ‘వ’ అనగా వర్తించటం. అజ్ఞానము లేకుండా వర్తించేవాడే మానవుడు అన్నారు స్వామి. ఈ అజ్ఞానము ఎందుకు తొలగటంలేదు? ఇంద్రియ నిగ్రహము లేకపోవటంవలన, మితిమీరిన కోరికలవలన మానవుడు ఎన్ని జన్మలెత్తినా అనుకున్న గమ్యాన్ని చేరుకోలేకపోతున్నాడు. అన్ని కోరికలకన్నా పెద్ద కోరిక ధనం సంపాదించి భోగ భాగ్యాలు అనుభవించాలన్నది. ఈ సందర్భంగా భగవాన్ చెప్పిన ఒక చిన్నకథను గుర్తు చేసుకుందాం.

కేరళ రాష్ట్రంలో సుమారు ఐదు వందల సంవత్సరాల క్రిందట బిల్వమంగళుడు అనే మహా కృష్ణ భక్తుడుండేవాడు. అతడు పిలిస్తే కృష్ణుడు పలికేవాడు. ఎదురుగా సాక్షాత్కరించేవాడు. అతనికి సమీపంలో ఒక భాగ్యవంతుడు నివసించేడు. ఉన్నట్లుండి అతనికి విపరీతమైన కడుపు నొప్పి వస్తూండేది. నొప్పి భరించలేక కిందపడి దొర్లుతూ కేకలు పెట్టేవాడు. ఒకనాడా ధనికుడు బిల్వమంగళుని వద్దకు వచ్చి, శ్రీకృష్ణుని ప్రార్థించి తన కడుపు నొప్పి తగ్గే మార్గం ఏదైనా సూచించమని ప్రాధేయపడ్డాడు. బిల్వమంగళునికి అతనిపై జాలి కలిగింది. అతని కడుపునొప్పి తగ్గించమని శ్రీకృష్ణుణ్ణి వేడుకున్నాడు. శ్రీకృష్ణుడు ప్రత్యక్షమై, “దొర్లటం మానివేస్తే కడుపునొప్పి తగ్గుతుంది” అని చెప్పి అంతర్ధానమైనాడు.

ఇది తెలుసుకున్న ధనవంతుడు, “అయ్యా, నేను కడుపునొప్పి భరించలేకనే కదా దొర్లుతున్నాను. దొర్లటం మానివేస్తే కడుపునొప్పి ఎలా తగ్గుతుందో అర్థం కావటంలేదు!” అన్నాడు. ఒకనాడు తీవ్రమైన నిరాశా నిస్పృహలతో గంగలో దూకి ప్రాణత్యాగం చేయాలని కాశీకి బయల్దేరినాడు. మార్గమధ్యంలో ఒక భోజనశాల నిర్వహిస్తున్న ‘కురూరమ్మ’ అనే శ్రీకృష్ణ భక్తురాలిని కలుసుకొని ఆమెతో కూడా తన బాధను చెప్పుకున్నాడు. కురూరమ్మ, “నాయనా! పూర్వజన్మ కృతం పాపం వ్యాధిరూపేణ బాధితం, అన్నట్లుగా, జన్మాంతర కర్మలవలన రోగాలు వస్తాయి. అయితే, భగవన్నామ స్మరణ ఎట్టి కర్మలనైనా భస్మీకరం చేస్తుంది. కాబట్టి, “గోపీజన వల్లభాయ నమః” అనే మంత్రాన్ని నిరంతరం జపించు” అంటుంది.

నిరంతర కృష్ణ చింతనతో కడుపు నొప్పి మటుమాయమవుతుంది. సంపూర్ణ ఆరోగ్యంతో తన ఊరికి చేరుకున్నాక అతడు బిల్వమంగళుణ్ణి కలుసుకుంటాడు. అతను చెప్పిందంతా విని బిల్వమంగళుడు మళ్ళీ శ్రీకృష్ణుని అడుగుతాడు, “స్వామీ, దొర్లటం మానివేస్తేగాని కడుపు నొప్పి తగ్గదన్నావు కదా! ఇప్పుడెలా తగ్గింది?”

అందుకు సమాధానంగా శ్రీకృష్ణుడు, “దొర్లటం మానుకోవటం అంటే భౌతిక దేహంతో అని కాదు, ప్రాపంచిక సంబంధమైన విషయ భోగాలలో దొర్లటం మానుకోవాలి అని అర్థం. నిరంతర భగవన్నామ స్మరణచేత అది అతనికి సాధ్యమై కడుపు నొప్పి తగ్గిపోయింది” అంటూ వివరించాడు. P



మహా మహిమాన్విత ప్రేమావతారి

(ధారావాహిక - 47వ భాగం)

బి.వి. రమణరావు

శ్రీ బోస్ పునరుత్థానం

బ్రిగేడియర్ బోస్ 1975లో ఆర్మీ నుండి పదవీ విరమణ అయిన తరువాత ప్రశాంతి నిలయంలో స్థిరపడి స్వచ్ఛంద సేవకుడైన ఇంజనీర్ గా అనేక భవనముల నిర్మాణంలో అవిరామ కృషి సల్పి, భగవానుని అనుగ్రహానికి పాత్రుడయ్యాడు.

1988 సెప్టెంబరు 7వ తేదీన భగవాన్ పూర్ణచంద్ర సభామండపంలో ఉపన్యసిస్తున్నారు.

క్రింద ముందు వరుసలలో కూర్చుని శ్రద్ధగా వింటున్న శ్రీ బోస్ ఉన్నట్లుండి గుండెపోటు వచ్చి ప్రక్కకు ఒరిగిపోయి పడిపోయాడు. ప్రక్క వరుసలలో ఉన్న ఇద్దరు డాక్టర్లు వచ్చి పరీక్ష చేసి, కృత్రిమ శ్వాస ప్రయత్నం చేసి పెదవి విరిచేరు. ఫ్రైచర్ తెప్పించమని ఒక వలంటీరును పంపేరు. ఈ అలజడి చూసి స్వామి తమ ఉపన్యాసం ఆపి, స్టేజి దిగి అక్కడికి వచ్చి, డాక్టర్లను చూసి ఏం జరిగిందని అడిగేరు. “మరణించేడు స్వామీ, హార్ట్ ఎటాక్” అన్నారు.

స్వామి తమకొరకు టేబుల్ మీద పెట్టిన వెండి గ్లాసు తెప్పించి, అందులో కొంచెం నీరు తీసుకుని బోస్ ముఖం మీద చల్లుతూ, “బోస్...బోస్...కళ్ళు తెరు” అన్నారు. ఆశ్చర్యంగా బోస్ నెమ్మదిగా కళ్ళు తెరిచేడు. డాక్టర్లతో, “ఫ్రైచర్ వద్దు, ఏమీ వద్దు. స్టేజి వెనుక ఉన్న కిటికీ ముందు కూర్చోబెట్టి కాస్త విసరండి” అన్నారు, స్వామి.

బోస్ నెమ్మదిగా లేచి స్వామి పాదసమస్కారము చేసుకుని, స్వామి చెప్పినట్లు స్టేజి వెనుకకు వెళ్ళి కూర్చున్నాడు. మీటింగ్ అయిపోయిన తర్వాత స్వామి హస్తచాలనంతో ప్రసాదించిన విభూతి ప్రసాదం గ్రహించి ఇంటికి నడచి వెళ్ళేడు. ఆ తర్వాత చాలా సంవత్సరాలు

జీవించి ప్రశాంతి నిలయంలో అనేక నిర్మాణ కార్యక్రమాలలో పాల్గొన్నాడు.

తొలగిన అజ్ఞానం

అమెరికాలో హార్వర్డ్ స్కూల్ ఆఫ్ బిజినెస్ లో ఎమ్.బి.ఎ., కొలంబియా యూనివర్సిటీలో డాక్టరేట్ పొందిన ప్రతిభావంతుడు డాక్టర్ అనంతరామన్. సుమారు పాతిక సంవత్సరాలు అమెరికాలోనే ఉండి పారిశ్రామిక రంగంలోనూ, విద్యాబోధకుడుగానూ రాణించేడు. 1975లో తన తల్లిగారిని చూడటానికి బెంగళూరు వచ్చినప్పుడు ఒక విచిత్రమైన సంఘటనద్వారా బాబా మహిమల యెడల ఉండే విముఖత పోయి భక్తుడుగా మారేడు. తల్లిగారు బలవంతం చేయటంవల్ల తనూ, తన భార్య, పుత్రుడు వైట్ ఫీల్డ్ వెళ్ళి స్వామిని దర్శించేరు. స్వామి ఇంటర్వ్యూ ఇచ్చేరు. అయినా అతని దృక్పథంలో పెద్ద మార్పుమీ కలగలేదు.

ఉదయం దర్శనమైన తరువాత తన తల్లిగారిని ఆశ్రమంలోనే ఉంచి, సాయంత్రం వస్తానని చెప్పి భార్యను, నాలుగు సంవత్సరాల వయస్సున్న కుమారుణ్ని వెంట పెట్టుకుని బెంగళూరు క్లబ్ లో ఉన్న స్విమ్మింగ్ పూల్ లో ఈత కొడుతూ కాలక్షేపం చేయటానికి వెళ్ళేడు. తన పిల్లవాడు రాజ్, ప్లాస్టిక్ బాల్ తో స్విమ్మింగ్ పూల్ ప్రక్క నున్న పూలతోటలో ఆడుకుంటున్నాడు. సుమారు ఒక గంట తర్వాత స్విమ్మింగ్ పూల్ నుండి బయటికి వచ్చి చూస్తే రాజ్ కనబడలేదు. భార్య భర్త లిద్దరూ ఆందోళన చెందుతూ వెతుకుతూండగా ప్లాస్టిక్ బాల్ స్విమ్మింగ్ పూల్ లో కనబడింది. అక్కడికి వెళ్ళి చూస్తే ఐదడుగుల దూరంలో నీళ్ళపై తేలుతూ రాజ్ కనబడ్డాడు.



వెంటనే స్విమ్మింగ్ పూల్‌లోకి దూకి రాజ్‌ని ఒడ్డుకి చేర్చారు. తువ్వాలతో ఒళ్ళంతా తుడవగానే రాజ్ నెమ్మదిగా లేచి కూర్చున్నాడు.

అలా నీళ్ళలో ఎలా తేలి ఉండగలిగేవు అని అడిగితే, “బంతి దొర్లుకుంటూ వచ్చి నీళ్ళలో పడిపోయింది. చేతికి అందుతుందేమోనని ప్రయత్నిస్తూండగా స్విమ్మింగ్ పూల్‌లో పడిపోయేను. ఇంకెవరూ లేరు, మీరిద్దరే ఉన్నారు. ఉక్కిరిబిక్కిరవుతూ మిమ్మల్నిద్దరినీ పిలిచేను. మీరు వినిపించుకోలేదు. ఇంతలో పొద్దున్న మనందరినీ పిలిచి విభూతి ఇచ్చిన లాంగ్ రెడ్ షర్ట్ వేసుకున్న సాధువుగారు వచ్చి నన్ను లేవదీసి, క్రిందనుంచి మునిగి పోకుండా చేతుల్తో పట్టుకున్నారు. ఇప్పటివరకూ ఇక్కడే ఉన్నారు. మరి ఏమయ్యారో!” అన్నాడు.

దాంతో అతని అజ్ఞానం తొలగిపోయింది.

1999 నుండి ప్రశాంతి నిలయంలో శ్రీ సత్యసాయి కాలేజికి విజిటింగ్ ప్రొఫెసర్‌గా వస్తూ ఉండే దా|| అనంత

రామన్ 2003లో ప్రశాంతి నిలయంలో స్థిరపడి సాయి యూనివర్సిటీలో బిజినెస్ మేనేజిమెంటు ప్రొఫెసర్‌గా నేటికీ పనిచేస్తున్నాడు.

అనుగ్రహపూర్వక అంధత్వం

సాయిసంస్థల ముఖ్య కార్యకర్తలతో భగవాన్ 1974లో ప్రశాంతి నిలయంలో ఇష్టాగోష్ఠి జరుపుతూండగా, ఒక్క క్షణం, మీరట్ నివాసి, ఉత్తరప్రదేశ్ సాయిసంస్థల అధ్యక్షుడు అయిన శ్రీ దాహూదయాళ్ గుప్తాకేసి తిరిగి, “గుప్తా! నువ్వు త్వరలోనే గుడ్డివాడివయిపోతున్నావు” అన్నారు స్వామి.

“నన్ను ఇంతకుముందు కేన్సర్ వ్యాధినుండి స్వామి రక్షించేరు. ఏది ఏమైనా నాకేమీ దిగులు లేదు. అన్నిటికీ స్వామే ఉన్నారు” అన్నాడు గుప్తాజీ.

“నేను నిజం చెబుతున్నాను. నీ జన్మాంతర కర్మలరీత్యా నీకు అంధత్వం వచ్చి తీరుతుంది. దాన్ని ఈ జన్మలో అనుభవిస్తావా? వచ్చే జన్మలో అనుభవిస్తావా?” అని అడిగేరు స్వామి.

“నాకు అంధత్వం అనివార్యమైతే ఇలా స్వామి సేవలో ఉండగానే అనుభవించేస్తాను. ఆ శక్తిని స్వామి ఇస్తారు” అన్నాడు గుప్తా.

అతడు మీరట్ తిరిగి వెళ్ళిపోయిన ఆరు నెలల్లోనే రెండు కళ్ళకీ ముందు క్యాటరాక్ట్ వచ్చింది. ఎడమ కన్నుకి రంధ్రంపడి నీరు కారుతూండటంవల్ల, పరీక్ష చేసిన వైద్య నిపుణులు ఆపరేషన్ చేసినా ఆ కన్ను బాగుపడే అవకాశం లేదు, కుడి కన్నుకి ఆపరేషన్ చేస్తాము అన్నారు. కుటుంబ సభ్యులు ఎంత బలవంతం చేసినా అతడు మాత్రం ఏవిధమైన చికిత్సా చేయించుకోనన్నాడు.

కొద్దిరోజుల్లోనే ఎడమ కంటితోపాటు కుడి కన్నుకు కూడా చూపు పూర్తిగా పోయింది. స్వామి సంస్థలలో కార్యక్రమాలు భక్తుల సహాయంతో శ్రద్ధగా కొనసాగిస్తూనే ఉన్నాడు. 1974 నుండి ఆరేళ్ళు రాష్ట్ర అధ్యక్షునిగా సాయి సంస్థల కార్యక్రమాలనుగురించి స్వామికి జాబులు రామించేవాడు. కానీ, తనకు దృష్టిని ప్రసాదించమని స్వామికి ఎన్నడూ రాసేవాడు కాదు.

1976లో హ్యూషీకేట్లో పెద్ద ఎత్తున సాయిసంస్థల కార్యకలాపాలగురించి ప్రదర్శన ఏర్పాటు చేశాడు. ఆ ప్రదర్శనగురించి రాసిన అతని జాబును అందుకొని అతణ్ణి కుడికన్నుకి ఆపరేషన్ చేయించుకొమ్మన్నారు, స్వామి.

అశ్చర్యం! ఈలోగా ఎట్టి పరిస్థితుల్లోనూ బాగు పడదన్న ఎడమకన్నుకు చూపు వచ్చి నీరు కారడం మానింది. డా॥ సందీప్ మిట్టల్ ఆ మిరకిల్ చూసి నిర్ఘాతపోయి, భక్తి భావంతో కుడి కన్నుకి ఆపరేషన్ విజయవంతంగా చేశాడు.

గుప్తాగారు 1981 నవంబరులో పుట్టపర్తిలో స్వామి జన్మదినోత్సవానికి హాజరై, రెండు కళ్ళతో ఆ వైభవం చూస్తూండగా అతనితో పరిచయమున్న భక్తులందరూ స్వామి దివ్య అనుగ్రహానికి పాత్రుడైన అతడిని ఆనందంగా అభినందించేరు.

స్వామి ఆజ్ఞ మహిమ

సెంట్రల్ అమెరికాలో 'ఎల్సాల్వాడార్' నగరంలో ఉన్న అంతర్జాతీయంగా ఖ్యాతి గడించిన 'సబిస్కో' అనే ఆహార పదార్థాలను విక్రయించే ఒక కంపెనీలో జాన్ బెహ్నర్ మేనేజరుగా, నీతినిజాయతీలకు మారుపేరుగా ఉంటూ వచ్చేడు. అతడు 1979 నుండి స్వామి బోధించే 'ధార్మిక్ మేనేజిమెంటు' సూత్రాన్ని ఆచరణయుక్తంగా గౌరవిస్తూ, తన కంపెనీలో ఉండే కార్మికులందరి ప్రశంసలకు, విశ్వాసమునకు పాత్రుడయ్యేడు.

1989లో అతడు ప్రశాంతి నిలయంలో వారం రోజులు ఉండి, సత్యసాయి సంస్థల కార్యకర్తగా స్వామి ఆశీస్సులు పొంది వెళ్ళాలని వచ్చేడు. అతడు తిరిగి వెళ్ళవలసిన రోజున బెంగళూరు ఎయిర్పోర్టులో అమెరికా తిరిగి వెళ్ళేవారి లిస్టులో తన పేరు నమోదు కాక పోవటంతో ఆశ్చర్యపడి ఆ విషయం స్వామికి మనవి చేసేడు. “అవును, నాకు తెలుసు. నువ్వెప్పుడు తిరిగి వెళ్ళాలో నేను చెబుతాను” అన్నారు. స్వామి ఆజ్ఞను శిరసావహిస్తూ తిరిగి వెళ్ళే రోజు స్వామి చెపుతారని వేచి ఉన్నాడు.

అతనికి తన ఉద్యోగ విధుక్త ధర్మములపట్ల ఉన్న శ్రద్ధ, అతని దైవభక్తి దృష్ట్యా, అతడు సత్యసాయి సంస్థలలో పాల్గొనే కార్యక్రమాలకుగాని, పుట్టపర్తి తరచు వెళ్ళటానికి గాని అతని పైఅధికారి ఎన్నడూ అభ్యంతరపెట్టలేదు. దాన్ని క్రమశిక్షణా రాహిత్యంగా వీనాడూ పరిగణించలేదు.

ఒక వారం తర్వాత స్వామి బెంగళూరునుండి చెన్నై వెళుతూ జాన్ బెహ్నర్ని కూడా రమ్మన్నారు. అక్కడ వారం ఉండి తిరిగి బెంగళూరు వచ్చి నెల రోజుల తర్వాత కొడైకనాల్ వెళుతూ జాన్నికూడా రమ్మన్నారు. అక్కడ రెండు వారాలు ఉండి తిరిగి బెంగళూరు వచ్చేరు. ఒక వారం రోజుల తర్వాత అతనిని వెంటపెట్టుకుని ఊటీ వెళ్ళేరు. అక్కడ పదిరోజులుండి, తిరిగి బెంగళూరు వచ్చి, మరో రెండు వారాల తర్వాత పుట్టపర్తి తిరిగి వెడుతూ జాన్ బెహ్నర్ని పిలిచి, “సరే, ఇంక నువ్వు బయలుదేరి అమెరికా తిరిగి వెళ్ళవచ్చు” అన్నారు.

అతడు తన ప్రయాణాల సంగతి ఎప్పటికప్పుడు కంపెనీకి తెలియపరుస్తూనే ఉన్నాడు. ఇప్పుడతడి పరిస్థితి ఏమిటంటే, అతడి వీసా గడువు దాటిపోయి నెలా పదిహేను రోజులైంది. మరో టికెట్టు కొనుక్కోవటానికి అతనివద్ద డబ్బు లేదు. ఈలోగా అతని సహోద్యోగులు, “నువ్వు తిరిగొచ్చినా నీకీ ఉద్యోగం ఉండదు. మరో ఉద్యోగం చూసుకోవాలి” అని జాబులు వ్రాశారు. తను తిరిగి వెళ్ళటంలో ఎదురైన చిక్కులను స్వామితో మనవి చేసుకునే అవకాశం ఇవ్వకుండా స్వామి కారులో ఎక్కే ముందు పాదనమస్కారం ఇచ్చి, ప్రసాదం ఇచ్చి హడావుడిగా వెళ్ళిపోయేరు.

బెంగళూరు నుండి తనకు టికెట్ లభించటం అసాధ్యం. అతను ఢిల్లీ వెళ్ళి ప్రయత్నించేడు. అక్కడా అమెరికా ఎయిర్లైన్సులో వెయిటింగ్ లిస్టులో ఉండి అతనితోబాటు మరో 20మంది నిలబడిపోయేరు. ఇంతలో ఒక ఎయిర్ ఇండియా లేడీ ఆఫీసరు వచ్చి, ఆ ఇరవై వీసాలు తీసుకుని “అమ్స్టర్డేం వరకూ మా ఫ్లయిట్లో రండి” అని గబగబా వీసాలు చూసి, ముద్రలు కొట్టి బోర్డింగు పాస్లిచ్చి, వెంటనే ఫ్లయిట్ ఎక్కమని హెచ్చరించింది.

బ్రతుకు జీవుడా అని అమ్మస్టర్డేం చేరాడు. అక్కడి నుండి ఎల్సాల్వడార్ దగ్గరే కనుక ఫ్లయిట్ మారి ఏ ఇబ్బందీ లేకుండా తన ఇంటికి చేరుకున్నాడు. గడువు దాటిపోయిన వీసాను గమనించకుండా బోర్డింగు పాస్ ఇవ్వటం, దానితో సురక్షితంగా ప్రయాణం చేయటం అతడికొక కొత్త అనుభవం. అది స్వామి సంకల్పమని గ్రహించేడు.

మర్నాడుదయం అతడు తన ఆఫీసుకు వెళ్ళే ముందర, తన ఉద్యోగం ఊడిందో, పైఅధికారులు ఎటువంటి అవమానకరమైన భాషలో మందలిస్తారో, తన సహోద్యోగులు, వర్కర్లు మూడు నెలల తరువాత తను వచ్చినందుకు ఎలా స్పందిస్తారో అన్న ఆలోచనలతో గండెలు దడదడా కొట్టుకుంటున్నాయి.

ఆఫీసులోకి ప్రవేశించగానే సహోద్యోగులు చిరునవ్వుతో పలకరించేరు. తన కుర్చీలో ఇంకెవరూ కూర్చోలేదు. వెళ్ళి కుర్చీలో కూర్చుని వెంటనే పైఅధికారికి తను తిరిగి వచ్చినట్లు ఫోన్ చేశాడు.

ఆ అధికారి ఫోన్లో, “చాలా సంతోషం. నువ్వెప్పుడొస్తావా అని ఎదురుచూస్తున్నాను. ఈ మూడు నెలల్లోనూ మన కంపెనీ ప్రగతిగూరించి పరిశీలన జరిగింది. నీకు జీతం 25 శాతం పెంచటానికి యాజమాన్యం నిర్ణయించింది. నీవు ఇండియా వెళ్ళిన ఈ మూడు నెలలూ నీకు పూర్తి జీతంతో హాల్డేయింగ్గా పరిగణించాలని కూడా నిర్ణయించింది. అంతేకాదు. నీ విధి నిర్వహణను, వర్కర్స్కి నీవు నేర్పిన క్రమశిక్షణను దృష్టిలో ఉంచుకొని నీకు ప్రత్యేకమైన బోనస్కూడా ఇవ్వటానికి నిర్ణయించేరు” అన్నాడు.


అది వింటూ జాన్ బెహర్ ఇది కలా నిజమా అన్న ఆనందంతో ఉక్కిరిబిక్కిరి అయ్యి కుర్చీలోంచి క్రింద పడకుండా టేబుల్ని గట్టిగా పట్టుకున్నాడు. ఆనంద బాష్పాలతో భగవాన్ బాబావారి మహిమాన్విత అనుగ్రహాన్ని పదేపదే తలుచుకుంటూ తన కృతజ్ఞతాభివందనములు అర్పించుకున్నాడు.

(సశేషం)

సహనం, విశ్వాసం సాధనకి ముఖ్యం

సాధన అంటే ఏమిటి? దుర్బావములను సద్బావములుగా మార్చుకొనడం. కష్టములను సుఖముగా మార్చుకోవటం సాధన. దుఃఖమును ఆనందముగా మార్చుకోవటమే సాధన. ముందుముందు మంచిరోజులొస్తాయన్న ఆశాభావాన్ని పెంచుకోవాలి. రెండు బాధల మధ్య విరామమే సుఖము. కష్టాల్లో క్రుంగిపోయి నీ విధుక్త కర్మల నాచరించకుండా జపం చేస్తూ కూర్చుంటే, జపమాల అరిగిపోతుందికానీ, నీ కష్టదశ తరిగిపోదు. ఈనాటి మానవుడు కష్టములకు క్రుంగిపోతాడు. అది అవివేకం. దృఢ విశ్వాసంతో మంచి రోజులకెదురుచూస్తూ ధైర్యంగా కర్తవ్య కర్మలనాచరించటం వివేకం. తప్పక దశ తిరుగుతుంది. అలాంటి సహనం, విశ్వాసం సత్ఫలితాల నిస్తాయి.

- బాబా





మెక్సికో:

మెక్సికో నగరంలో బాగా వెనుకబడిన ఒక ప్రాంతంలో నివసిస్తున్న నిరుపేదల ఉపయోగార్థం సత్యసాయి కేంద్ర సభ్యులు పలు సేవాకార్యక్రమాలను



స్కూలులో శిక్షణ పొందుతున్న చిన్నారులు

నిర్వహిస్తున్నారు. 2002లో ఆ ప్రాంతంలో సత్యసాయి మెడికల్ క్లినిక్‌ను ప్రారంభించారు. 2013 ఫిబ్రవరిలో అదే భవంతిలో ఒక స్కూల్‌ను ప్రారంభించారు. ప్రస్తుతం 6నుండి 15 సంవత్సరాలలోపు పిల్లలు 110 మంది ఇందులో శిక్షణ పొందుతున్నారు. ఒక ప్రిన్సిపాల్, నలుగురు టీచర్లు ఈ స్కూలులో పనిచేస్తున్నారు. వీరికి సత్యసాయి వలంటీర్లు అవసరమైన సహాయ సహకారాలందిస్తున్నారు. పిల్లలకొరకు మధ్యాహ్న భోజనం తయారుచేయటంతోపాటు తరగతి గదులను, బాత్‌రూమ్‌లను, పాఠశాల ప్రాంగణాన్ని పరిశుభ్రంగా ఉంచటానికి వలంటీర్లు తోడ్పాటు నందిస్తున్నారు.

మెడికల్ క్లినిక్‌లో ఒక డాక్టరు, ఒక నర్సు నిత్యం అందుబాటులో ఉండగా, ఒక మానసిక వైద్యుడు వారంతాల్లో వచ్చి సేవలందిస్తుంటాడు. ఈ క్లినిక్‌ద్వారా సంవత్సరానికి దాదాపు 6000 మంది ప్రయోజనం పొందుతున్నారు. మాదక ద్రవ్యాలకు బానిసైన ఒక యువకుడు సత్యసాయి క్లినిక్ అందించిన సహాయ సహకారములతో ఆ దుర్వ్యసనమునుండి పూర్తిగా విముక్తుడై, అనారోగ్యంతో బాధపడుతున్న తన తల్లి సంరక్షణ బాధ్యతను వహిస్తున్నాడు.

2014 ఆగస్టులో క్లినిక్‌లో దొంగలు పడి కంప్యూటర్‌ను, కొన్ని వైద్య పరికరాలను దోచుకొనిపోయినప్పుడు సత్యసాయి భక్తులందరూ కలసి క్రొత్త పరికరాలను సమకూర్చి, క్లినిక్ నవీకరణకు తోడ్పాటు నందించారు. క్లినిక్‌వద్ద కాపలాను పటిష్ఠం చేశారు.

కజకిస్తాన్:

2014 అక్టోబరు 28 నుండి 31వరకు ఆల్మాటీలో, “విశ్వజనీనమైన విలువలు - విశ్వజనీనమైన విధానం” అనే అంశంపై సత్యసాయి అంతర్జాతీయ సంస్థ నిర్వహించిన సదస్సులో ప్రభుత్వ ఉన్నత విద్యాసంస్థలకు చెందిన 300 మంది విద్యాబోధకులు, అధికారులు పాల్గొన్నారు. విద్య మరియు విజ్ఞానశాస్త్ర మంత్రత్వశాఖ ఆధ్వర్యంలో పనిచేసే బొబెక్ సెంటర్‌వారి అభ్యర్థన మేరకు ఈ సదస్సు నిర్వహింపబడింది. ‘యురోపియన్



సదస్సుకు హాజరైన ప్రతినిధులు

ఇన్స్టిట్యూట్ ఆఫ్ సత్యసాయి ఎడ్యుకేషన్ ప్రతినిధులు మానవతా విలువలలో విద్యాబోధనపై ప్రసంగాలిచ్చారు, వర్క్‌షాప్‌లు నిర్వహించారు.

రష్యా మరియు పొరుగు దేశాలు:

2014 నవంబరు 23వ తేదీన అజర్ బైజాన్, బెలారస్, కజకిస్తాన్, కిర్గిజ్ స్తాన్, మోల్డోవా, రష్యా, ఉక్రెయిన్ లోని వివిధ ప్రాంతాలలో భగవాన్ జన్మదినోత్సవ సందర్భంగా స్ఫూర్తిదాయకమైన ప్రసంగాలు, వీడియో ప్రదర్శనలు, సంగీత కచేరీలు, భజనలు ఏర్పాటుచేశారు. భగవాన్ అవతారోద్యమాన్ని ప్రతిబింబించే జ్ఞాపికలు, క్యాలండర్లు పంపిణీ చేశారు. వికలాంగుల హోమ్‌లు, అనాథ శరణాలయాలు, నిరాశ్రయుల షెల్టర్లలో ఆహార వితరణ గావించారు.

భగవాన్ సందేశం, మరియు సత్యసాయి అంతర్జాతీయ సంస్థ కార్యకలాపాలపై అవగాహన కలిగించటానికి సంవత్సరానికి రెండు పర్యాయములు జూన్ 8 దేశాలలో బహిరంగ సభలు నిర్వహిస్తున్నారు. 2014 నవంబరు 8,9 తేదీలలో అజర్ బైజాన్, బెలారస్, కజకిస్తాన్, కిర్గిజ్ స్తాన్, మోల్డోవా, రష్యా, ఉక్రెయిన్ లో నిర్వహించిన సభలలో 300మంది సత్యసాయి అంతర్జాతీయ సంస్థ సభ్యులతో పాటు క్రొత్తగా మరో 330మంది పాల్గొన్నారు. భగవాన్ దివ్య జీవితము, సందేశము, వారు చేపట్టిన బృహత్సేవా పథకాలు, ప్రవచించిన సర్వమత సమైక్యత, విద్య ఆధ్యాత్మిక సేవారంగాలలో సత్యసాయి అంతర్జాతీయ సంస్థ నిర్వహిస్తున్న కార్యకలాపాలపై ప్రదర్శనలు ఇందులో



భగవాన్ జన్మదినోత్సవ కార్యక్రమం

చోటుచేసుకున్నాయి. ఈ సందర్భంగా భగవాన్ సూక్తులు, ఫోటోలతో కూడిన వీడియో డిస్కులు ఆహూతులకు పంపిణీ చేశారు.

ఈక్వడార్:

గ్వాయెకిల్ లోని సత్యసాయి స్కూలు ప్రతి సంవత్సరం భగవాన్ జన్మదినోత్సవాన్ని పురస్కరించుకొని ఒక వారంరోజులపాటు ఆధ్యాత్మిక సాంస్కృతికోత్సవాన్ని నిర్వహిస్తుంది. 2014 నవంబరులో రోజుకొక మానవతా విలువను ఇతివృత్తంగా తీసుకొని ఐదు రోజులపాటు నిర్వహించిన సాంస్కృతిక ప్రదర్శనలను 300 మంది



సత్యసాయి స్కూల్ లో జిమ్నాస్టిక్స్ ప్రదర్శన

ఆహూతులు వీక్షించారు. చివరి రోజు కార్యక్రమంలో విద్యార్థులచే నాటక ప్రదర్శన, నృత్య ప్రదర్శన, కవితా గానం, జిమ్నాస్టిక్స్ చోటుచేసుకున్నాయి.

- శ్రీ సత్యసాయి అంతర్జాతీయ సంస్థ



బృందావనంలో అతిరుద్ర మహాయజ్ఞం

2015 మార్చి 1నుండి 2015 మార్చి 12వరకు వైట్ ఫీల్డ్ లోని బృందావనంలో ప్రపంచ శాంతిని, మానవ కల్యాణాన్ని ఆకాంక్షిస్తూ అతిరుద్ర మహాయజ్ఞాన్ని నిర్వహించారు. సాయిరమేష్ హాలులో పదకొండు హోమకుండాలతో యజ్ఞశాలను, లింగాభిషేకానికి ఒక వేదికను నిర్మించారు. ఆ ప్రాంగణాన్ని కొబ్బరి ఆకులతో, ఫలాలతో, పూలతో అలంకరించారు.

అతిరుద్ర మహాయజ్ఞంలో పాల్గొన్న 121 మంది ఋత్విక్కులు యజ్ఞాన్ని ప్రారంభించడానికి ముందు త్రయీ మందిరంలో దీక్షా వస్త్రాలను అందుకున్నారు.

మార్చి 1వ తేదీన ఉదయం శ్రీ సత్యసాయి సెంట్రల్ ట్రస్టు సభ్యులు శ్రీ వి. శ్రీనివాసన్ అతిరుద్ర మహాయజ్ఞము భగవాన్ దివ్య సంకల్పంవల్ల రూపుదిద్దుకున్నదే గాని మానవమాత్రుల కృషి ఫలితము కాదన్నారు.

ప్రధాన ఋత్విక్కు శ్రీ నంజుండ దీక్షిత్ అతిరుద్ర మహాయజ్ఞముయొక్క విశిష్టతను తెలియజేశారు.

ఆరోజు మధ్యాహ్నం మూడున్నర గంటలకు ఒక పల్లకిలో భగవాన్ బాబావారి చిత్రపటాన్ని ఉంచి, మరొక పల్లకిలో ధవళ వర్ణపు లింగాన్ని ఉంచి, త్రయీ మందిరం నుండి ఋత్విక్కులు, సంగీత కళాకారులు, సాయి విద్యార్థులు వేదఘోషతో, పూర్ణకుంభంతో, భజన పాటలతో సాయిరమేష్ హాలుకు తోడ్కొని వచ్చారు. ప్రధాన ఋత్విక్కు, నిర్వాహకులు జ్యోతి ప్రజ్వలన చేశారు.

అనంతరం, శ్రీ సత్యసాయి సాధనా ట్రస్టు మేనేజింగ్ ట్రస్టీ శ్రీ లక్ష్మీనారాయణ స్వాగతోపన్యాసంలో ప్రశాంతి నిలయంలో భగవాన్ బాబావారి దివ్య సన్నిధిలో 2006లో జరిగిన అతిరుద్ర మహాయజ్ఞాన్ని ప్రస్తావిస్తూ భక్తులు, ముఖ్యంగా యువత, ఆధ్యాత్మిక ప్రగతికి దోహదపడే కార్యక్రమాల్లో పాల్గొనాలన్నది భగవాన్ ఆకాంక్ష అన్నారు.

శ్రీ సత్యసాయి సెంట్రల్ ట్రస్టు సభ్యులు శ్రీ కె. చక్రవర్తి అతిరుద్ర మహాయజ్ఞమువంటి కార్యక్రమాలు మానవాళిలో ఏకాత్మ భావాన్ని ప్రోది చేస్తాయన్నారు. వైదిక కర్మలయొక్క లక్ష్యమిదే అన్నారు.

సెంట్రల్ ట్రస్టు సభ్యులు శ్రీ వి. శ్రీనివాసన్ భగవాన్ గతంలో ఎన్నో పర్యాయములు బృందావనానికి విచ్చేసి పునీతం చేశారని, ఈ పవిత్ర క్షేత్రంలో జరుగుతున్న ఈ యజ్ఞం మహోత్సృష్టమైనదన్నారు.

ప్రధాన ఋత్విక్కు శ్రీ నంజుండ దీక్షిత్ మాట్లాడుతూ మార్చి 1వ తేదీన జరిగే వైదిక కార్యక్రమమంతా లింగాన్ని పరిశుద్ధం గావించటానికి ఉద్దేశించినదని, మార్చి 2 నుండి యజ్ఞం ప్రారంభమవుతుందన్నారు.

వీరి ప్రసంగానంతరం భగవాన్ బాబావారి దివ్య సందేశాన్ని ప్రసారం చేశారు. అతిరుద్ర మహాయజ్ఞం కృష్ణ యజుర్వేద సారమన్నారు, భగవాన్. వేద పారాయణం ఏదో ఒక కులానికో, జాతికో, దేశానికో పరిమితం కాదన్నారు. అందరూ వేద ప్రవచనంతో ఆధ్యాత్మిక ప్రగతిని సాధించవచ్చునన్నారు.

ఆరోజు శ్రీ మహాగణపతి పూజ, శ్రీ సద్గురు ప్రార్థన, మహా సంకల్పపఠనము, మహాప్రవర, స్వస్తివాచన, స్వస్తి పుణ్యాహ వాచన, రక్షాబంధన, దివ్య లింగముపై జల ప్రోక్షణ, కలశ స్థాపన, వాస్తు, రక్షోఘ్న పూజ; వాస్తు, రక్షోఘ్న హోమం, పంచగవ్యారాధన, దివ్య లింగమునకు బింబ శుద్ధి పూజ, జలాధివాస, క్షీరాధివాస, ధాన్యాధివాస, పుష్ప ఫలాధివాస, శయ్యాధివాసములు నిర్వహించారు.

మార్చి 2వ తేదీన త్రయీ మందిరంలో మంగళ వాయిద్యగోష్టితో ప్రారంభించి, యాగశాలలో కళా హోమము, అంగహోమము, కళావాహన, అరుణ పారాయణము, నేత్రోన్మీలనము, దివ్య లింగమునకు

నాడిసంధాన పూర్వక ప్రాణ ప్రతిష్ఠ, మహాన్యాస పారాయణము, దివ్య లింగమునకు కుంభాభిషేకం, అగ్ని ప్రతిష్ఠ, అగ్ని విభజన, పంచామృత అభిషేకము, శ్రీరుద్ర పారాయణము, లింగాభిషేకము, రుద్ర హోమము, శ్రీ సాయి గాయత్రీ హోమము, భగవాన్ బాబావారికి మహా మంగళ హారతి, అష్టావధాన సేవలను నిర్వహించారు. లింగానికి 'త్రయీశ్వర' అని నామకరణం చేశారు. ఈ నామం బ్రహ్మ విష్ణు మహేశ్వరుల ఏకత్వాన్ని సూచిస్తున్నది. మార్చి 2న ప్రధానంగా ప్రారంభమైన ఈ అతిరుద్ర మహాయజ్ఞాన్ని ఋత్విక్కులు 11 బృందాలుగా ఏర్పడి మార్చి 12వరకు శాస్త్రోక్తంగా నిర్వహించారు.

పూర్ణాహుతి

మార్చి 12వ తేదీన ఉదయం యాగశాలలో సామవేద పారాయణం, పంచామృతాభిషేకం, రుద్ర పారాయణం, రుద్రాభిషేకం, రుద్రహోమం, శ్రీ గాయత్రీ హోమం, అగ్ని సంయోజనము, జయాది హోమము, ఉత్తరాంగ గోదానములను నిర్వహించారు. 11 హోమకుండాలలో ఆహుతులను వ్రేల్చారు. గం 12.20 లకు ప్రధాన ఋత్విక్కు భగవాన్ బాబావారి అనుమతిని వేడి ఆఖరి ఆహుతిని వ్రేల్చారు. అనంతరం, త్రయీశ్వర లింగానికి కుంభాభిషేకం చేశారు. పవిత్ర నదులనుండి సేకరించిన జలంతో అభిషేకించి, ఆ తీర్థాన్ని భక్తులపై సంప్రోక్షించారు.

మార్చి 12వ తేదీన సాయం సమయంలో శివపార్వతీ కల్యాణం వైభవోపేతంగా నిర్వహించారు.

భగవాన్ బాబావారి దివ్యోపన్యాసాలు

అతిరుద్ర మహాయజ్ఞం జరిగిన రోజులలో సాయం వేళలలో భగవాన్ బాబావారి దివ్య సందేశాలను ప్రసారం చేశారు.

మార్చి 2వ తేదీన భగవాన్ తమ సందేశంలో సత్సాంగత్యంయొక్క ప్రాముఖ్యతను యువత గ్రహించాలన్నారు. సత్సాంగత్యం సదాలోచనలను కలిగించి, సత్కర్మలను ప్రోత్సహించి, ముక్తిపథంవైపు నడిపిస్తుందన్నారు.

మార్చి 3వ తేదీన, ద్వేషము, అసూయ, క్రోధము వంటి పశులక్షణాలను వీడి, హృదయాన్ని సద్గుణాలతో నింపుకొని సహజస్థితియైన దివ్యత్వాన్ని అనుభవైకవేద్యం గావించుకోవాలన్నారు. విద్యార్థులు లౌకిక విద్యతోపాటు ఆధ్యాత్మిక పరిజ్ఞానాన్ని సముపార్జించుకొని దైవ కృపకు పాత్రులు కావాలన్నారు.

మార్చి 4వ తేదీన స్వామి సమస్త జీవులలో ఉన్న ఆత్మ ఒక్కటే అన్న సత్యాన్ని భక్తులు గుర్తించాలనీ, ఏకాత్మ భావం పట్ల ఎట్టి సందేహాలకూ తావీయకూడదు అన్నారు. బాహ్యంగా రూపనామాలలో గోచరించే భిన్నత్వం సత్యం కాదన్నారు.

మార్చి 5వ తేదీన, మానవుడు ఆత్మశోధనతో తన నిజ తత్వాన్ని గ్రహించాలన్నారు. అట్టి స్థితి నిరంతరమైన శాంతిని ప్రసాదిస్తుంది అన్నారు.

మార్చి 6వ తేదీన, ప్రేమే సత్యము, ప్రేమే మన యధార్థ స్థితి అన్నారు.

మార్చి 7వ తేదీన, భక్తుడు ఆత్మావలోకనంతో తాను భగవంతుని అంశమే, భిన్నము కాదన్న సత్యాన్ని గ్రహించాలన్నారు.

మార్చి 8వ తేదీన, మానవులు దేహభావాన్ని వీడాలన్నారు. త్యాగము లేని దేహము రోగముల కొంపగా మారుతుంది అన్నారు.

మార్చి 9వ తేదీన, మానవుడు ఇతరులగురించి తెలుసుకోవటానికి ఆసక్తి చూపక తనను తాను తెలుసుకోవటానికి ప్రయత్నించాలన్నారు. పశుప్రవృత్తిని నిర్మూలించుకొని మానవత్వాన్ని దివ్యత్వంగా మార్చు చేసుకోవటమే ఆధ్యాత్మికత అన్నారు.

మార్చి 10వ తేదీన స్వామి తమ దివ్య సందేశంలో భక్తులందరూ ప్రేమను విశ్వవ్యాప్తం గావించాలన్నారు. అందరూ ఆరోగ్య ఐశ్వర్యాలతో వర్ధిల్లాలని ప్రార్థించాలన్నారు.

మార్చి 11వ తేదీన, భగవంతుడు సర్వులయందు ఆత్మ స్వరూపుడై ఉన్నందున ఎవ్వరినీ విమర్శించకూడదు అన్నారు.

మార్చి 12వ తేదీన స్వామి తమ దివ్య సందేశములో మానవుడు తన అంతరంగాన్ని పరిశుద్ధం గావించుకుంటే వేదమంత్రాల అంతరాధ్యాన్ని అవగతం చేసుకోగలడని, సర్వవ్యాపకమైన దివ్యత్వం తనలో ఆత్మస్వరూపమై ఉన్నదని గ్రహించగలడన్నారు.

ఇతర వక్తల ప్రసంగాలు

మార్చి 2వ తేదీన శ్రీ అనుభవానంద అతిరుద్ర మహాయజ్ఞంవంటి కార్యక్రమాలు మానవునిలో నిబిడీకృతమై ఉన్న ఆధ్యాత్మిక స్ఫూర్తిని జాగృతం చేయటానికి ఉద్దేశించినవన్నారు.

మార్చి 3వ తేదీన శ్రీ సత్యసాయి విశ్వవిద్యాలయ పరిశోధక విద్యార్థి శ్రీ సాయి గిరిధర్ భగవంతుని దివ్యానుగ్రహానికి పాత్రులం కావాలంటే భక్తి భావం మనలో సదా ఉప్పొంగాలని, భక్తి భావం పాక్షికమైనది కాకూడదన్నారు.

మార్చి 4వ తేదీన వేదపండితులు శ్రీ కె.ఎల్. శ్రీనివాసన్ అతిరుద్ర మహాయజ్ఞము పాల్గొన్న వ్యక్తులను దుఃఖ విముక్తులను చేయటమే కాకుండా మానవాళి కంతటికీ ప్రయోజనాన్ని చేకూరుస్తుంది అన్నారు.

మార్చి 5వ తేదీన ప్రొ॥ కామరాజు అనిల్ కుమార్ వేదములపట్ల మానవాళిలో విస్తృతంగా అవగాహన కలిగిందంటే అది భగవాన్ బాబావారి సంకల్ప ఫలితమే అన్నారు. నేడు చైనా, జపాన్, మిడిల్ ఈస్ట్, రష్యా, యుక్రెయిన్, థాయిలాండ్, ఇండోనేషియా వంటి దేశాలలో కూడా ప్రజలు వేదాధ్యయనం చేస్తున్నారన్నారు.

మార్చి 6వ తేదీన శ్రీ సత్యసాయి విశ్వవిద్యాలయ బృందావనం క్యాంపస్ డైరెక్టర్ సంజయ్ సహానీ సనాతన ధర్మం ప్రధానంగా మూడు విషయాలమీద ఆధారపడి ఉందన్నారు. అవి: 1. మానవాభ్యుదయానికై యుగయుగాలలో భగవంతుని అవతరణ 2. కర్మ సిద్ధాంతము 3. పునర్జన్మ.

మార్చి 7వ తేదీన డా॥ శేఖర్ బొడ్డుపల్లి శ్రీ రుద్రంలోని పదాలకు భాషాపరంగా వాడుకలో ఉన్న అర్థాన్ని కాక ఆధ్యాత్మిక భావాన్ని తెలుసుకోవాలన్నారు.

మార్చి 8వ తేదీన శ్రీ చక్రవర్తి సులిబెలె స్వార్థ పరిత్యాగమును, ప్రేమభావనను వ్యాప్తి చేసి ప్రపంచ శాంతికి తోడ్పడాలని భక్తులకు పిలుపు నిచ్చారు.

మార్చి 9వ తేదీన డా॥ సుబ్బరాయశర్మ యజ్ఞేశ్వరుడైన అగ్ని మనం ప్రేల్చిన ఆహుతులను ఒక పోస్టుమేన్వలె ఆయా దేవతా స్వరూపాలకు అందజేస్తాడన్నారు.

మార్చి 10వ తేదీన విద్యావేత్త డా॥ గురురాజ్ కర్ణగి త్యాగధనులు మాత్రమే ప్రజల హృదయాలలో సుస్థిర స్థానం సాధించగలరని అన్నారు.

మార్చి 11వ తేదీన ప్రముఖ వక్త శ్రీ వి.ఎస్.ఆర్. మూర్తి ఈ యజ్ఞంతో స్వామి ఈ దివ్య క్షేత్రంలో తమను తాము సదాశివునిగా అభివ్యక్తీకరించుకుంటారని అన్నారు.

మార్చి 12వ తేదీన శ్రీ సత్యసాయి సెంట్రల్ ట్రస్టు ట్రస్టీ శ్రీ ఎస్.ఎస్. నాగానంద్ భక్తితో, అంకిత భావంతో బృందావన పుణ్యక్షేత్రంలో పరించే వేదమంత్రాలు మన జీవన యానం సన్మార్గంలో కొనసాగడానికి తోడ్పడుతాయన్నారు.

తదుపరి, శ్రీ సత్యసాయి సెంట్రల్ ట్రస్టు ట్రస్టీ శ్రీ ఆర్.జె. రత్నాకర్ మాట్లాడుతూ స్వామి మన మధ్యనే ఉన్నారని, మన అందరిపై ప్రేమామృతాన్ని వర్షిస్తూనే ఉన్నారన్నారు.

సంగీత కార్యక్రమాలు

అతిరుద్ర మహాయజ్ఞం సందర్భంగా ప్రతి రోజు సాయం సమయంలో భక్తి సంగీతాన్ని ఆస్వాదించే అవకాశం భక్తులకు లభించింది. మార్చి 2వ తేదీన సేక్సోఫోన్ నిపుణులు శ్రీ కదిరి గోపాలనాథ్, 3వ తేదీన ఉస్తాద్ ఫయాజ్ ఖాన్, 4వ తేదీన మేండాలిన్ రాజేశ్, 5వ తేదీన డా॥ గణేశ్, 6వ తేదీన మల్లాది సోదరులు, 7వ తేదీన సినీ నేపథ్య గాయకులు శ్రీ టిప్పు, శ్రీమతి హరిణి, 8వ తేదీన బాల సంగీత కళాకారులు శ్రీరామ్ పార్థసారథి, 9వ తేదీన శ్రీ ఎస్.ఆర్. మారుతీ ప్రసాద్, 10వ తేదీన అనంతపురం క్యాంపస్ పూర్వ విద్యార్థినులు, 11వ తేదీన ప్రశాంతి నిలయం భజన బృందంవారు భక్తి సంగీత కార్యక్రమాలను సమర్పించారు.

ప్రశాంతి నిలయంలో జరిగిన కార్యక్రమాలు

మార్చి 1వ తేదీన సాయి విద్యార్థులు భగవాన్ బాబావారి దివ్య చరితమును బుజ్జికథగా గానం చేశారు.

మార్చి 7,8 తేదీలలో బీహార్ మరియు జార్ఖండ్ రాష్ట్రాల భక్తులు హోళికా పూర్ణిమను ప్రశాంతి నిలయంలో వైభవంగా జరుపుకున్నారు.

మార్చి 7వ తేదీన ఆ రాష్ట్రాల బాలలు కథక్ మరియు వెస్ట్రన్ బాలెకు అనుగుణంగా నర్తించారు.

అనంతరం శ్రీమతి జ్యోత్స్న, శ్రీమతి సువర్ణ సంగీత విభావరి సమర్పించారు.

తదుపరి గోపికలతో కలసి శ్రీకృష్ణుడు చేసిన దివ్యలీలా విశేషాలను బాలలు నృత్యాలతో, పాటలతో, వ్యాఖ్యానాలతో ప్రదర్శించారు.

మార్చి 8వ తేదీన బీహార్, జార్ఖండ్ రాష్ట్రాల బాలలు 'శ్రీ సత్యసాయి దివ్యకథ' నృత్య నాటికను సమర్పించారు.

మార్చి 15వ తేదీన ప్రశాంతి నిలయం అండర్ గ్రాడ్యుయేట్ కోర్సు చివరి సంవత్సరం విద్యార్థులు భగవాన్ కృతజ్ఞతలు తెలుపుకుంటూ గాత్ర, వాయిద్య సంగీతాన్ని వినిపించారు.

మార్చి 19వ తేదీన ప్రశాంతి నిలయం క్యాంపస్ పోస్టు గ్రాడ్యుయేట్ చివరి సంవత్సరం విద్యార్థులు స్వామితో వారికి కలిగిన దివ్యానుభూతులను పాటలతో, వ్యాఖ్యానాలతో, బ్యాండ్ వాదనతో ఆవిష్కరించారు.

ఉగాది

శ్రీ మన్మథ నామ ఉగాది పర్వదినాన్ని ప్రశాంతి నిలయంలో భక్తులు మార్చి 21వ తేదీన ఘనంగా జరుపుకున్నారు. ఈ సందర్భంలో శ్రీ సత్యసాయి సేవా సంస్థలు, హైదరాబాద్ కు చెందిన భక్తులు మార్చి 21, 22 తేదీలలో ప్రశాంతి నిలయంలో వివిధ కార్యక్రమాలను నిర్వహించారు. వీరి మూడు రోజుల పర్తియాత్రలో 1500 మంది పాల్గొన్నారు. టి.టి.డి. వేదపాఠశాల, తిరుమల ప్రోజెక్టు ఆఫీసరు మరియు ప్రిన్సిపాల్ గా సేవలందిస్తున్న బ్రహ్మశ్రీ కుప్పా శివసుబ్రహ్మణ్య అవధాని పంచాంగ శ్రవణం నిర్వహించారు. గ్లోబల్ మెడికల్ రీసర్చ్ ఫౌండేషన్

చైర్మన్ మరియు గ్లోబల్ హాస్పిటల్స్ డైరెక్టర్ డా॥ కె.ఎస్. రత్నాకర్ ఆత్మజ్ఞాన సముపార్జనపై ప్రసంగించారు.

అనంతరం ప్రసారమైన దివ్య సందేశంలో భగవాన్ బాబా తిలలయందు తైలమున్నట్లుగా, పాలయందు నెయ్యి ఉన్నట్లుగా, పుష్పమునందు సుగంధమున్నట్లుగా, కట్టెల యందు నిప్పు ఉన్నట్లుగా దృశ్యకల్పితమైన ఈ జగత్తంతా భగవంతుడు నిండి ఉన్నాడన్నారు.

ఆరోజు సాయంకాలం శ్రీమతి నిత్యసంతోషిణి, శ్రీ నిహాల్ భక్తి గీతాలను వివిధ భాషలలో ఆలపించారు.

మార్చి 22వ తేదీన ఉదయం 'శివం' భజన బృందం వారు 'సత్యసాయి గానామృతం' పేరుతో భక్తిగీతాలను పాడారు. అదే సమయంలో ఆంధ్రప్రదేశ్ మరియు తెలంగాణా శ్రీ సత్యసాయి సేవాసంస్థవారి పదకొండవ 'మొబైల్ హాస్పిటల్'ను శ్రీ సత్యసాయి సెంట్రల్ ట్రస్టు సభ్యులు ప్రారంభించారు. ఈ సంచార వైద్యాలయం ద్వారా నెల్లూరు జిల్లాలోని గ్రామీణ ప్రాంతాలవారికి సేవలందించనున్నారు.

ఆరోజు సాయం సమయంలో బృందావనం క్యాంపస్ చివరి సంవత్సరం విద్యార్థులు 'స్మరణామృతం'ను సమర్పించారు.

శ్రీరామ నవమి

మార్చి 28వ తేదీన ఉదయం సత్యసాయి మీర్చురి సంగీత కళాశాల విద్యార్థులు శ్రీ సాయి రాముని కీర్తిస్తూ పాటలు పాడారు.

నాటి సాయంకాలం ఎమ్.బి.ఎ. విద్యార్థి శ్రీ సాయి సూర్య భరత్, "ఆధునిక మానవునికొరకు రామాయణం అందిస్తున్న పాఠాలు" ఇతివృత్తంపై ప్రసంగించారు.

ఆరోజు ప్రసారమైన దివ్య సందేశంలో భగవాన్ నాలుగు వేదాలు రామలక్ష్మణ భరతశతృఘ్నులుగా ప్రపంచంలో సంచరించాయి, అన్నారు. రామనామ విశిష్టతను వివరించారు. వేద పఠనం దుర్గుణాలను నిర్మూలించటానికి దోహదం చేస్తుంది అన్నారు.

- బివి చతుర్వేది

ఆర్తి - ప్రాప్తి



పట్టాభిషేకం తరువాత అయోధ్యలో శ్రీరామచంద్రుడు సీతాదేవితో, ముగ్గురు తమ్ములతో ఆనందంగా కాలం గడుపుతున్నాడు. నిత్యము శ్రీరామచంద్రునికి చేయవలసిన సేవలన్నీ ఈ ముగ్గురు తమ్ముళ్ళు పంచుకున్నారు. ఉదయం నుంచి రాత్రివరకు శ్రీరామునికి చేయవలసిన ఉపచారము లన్నింటినీ జాబితా వేసి పంచుకున్నారు. హనుమంతునికి ఎట్టి సేవ మిగల్పలేదు. ఒకనాడు తాము వ్రాసిన జాబితాను హనుమంతుడు అక్కడే ఉండగా శ్రీరామునికి అర్పించారు. రాముడు ఆ పట్టికను చదివి చిరునవ్వుతో, “హనుమా! ఇన్నిదినములు నీవు నాకొరకు ఎంతో శ్రమపడ్డావు. ఇప్పుడు



విశ్రాంతి తీసుకో” అన్నాడు. హనుమంతునికి రోషము, దుఃఖము పొంగిపొరలినవి. శ్రీరామునితో, “ప్రభూ! ఏదీ మరల ఒకసారి ఆ పట్టిని చదవండి” అన్నాడు. శ్రీరాముడు భక్తవత్సలుడు. అతని కోరిక ప్రకారం చదివాడు. హనుమంతుడు ఆనందంతో, “ప్రభూ! తమరు ఆవలిస్తే చిటికలు వేసే సేవ మరచిపోయారు. ఆ సేవ నాకు ఇవ్వండి” అని ప్రార్థించాడు.

చక్రవర్తులు తమకు ఆవలింత వచ్చే సమయమున తమకు తామే చిటికలు వేయరు. ఆ పని మరొకరు చెయ్యాలి. ఆ సేవను హనుమంతునికి ఇవ్వడానికి రాముడు అంగీకరించాడు. హనుమంతుడి అదృష్టం అటువంటిది. నిరంతరం ప్రభువు సన్నిధిలో ఉండే అవకాశం లభించింది. ఎప్పుడు ఆవలింత వస్తుందో ఎవరూ ముందుగా చెప్పలేరు కదా! ప్రతిక్షణం ఆ మోహన



రూపమును సందర్శిస్తూ, ఎప్పుడు ఆవలింత వస్తుందో, అని కనిపెట్టుకొని ఉండాలి. ఆవలించగానే చిటిక చెయ్యాలి. ఈ సేవలో ఏమరుపాటు ఉండడానికి వీలులేదు. ఆ సేవను చెయ్యడానికి హనుమంతునికంటే సామర్థ్యము కలవారెవరు!

ఈ కథ నుంచి మనము తెలుసుకోవలసినది ఏమిటి? భగవంతునికి సేవ చెయ్యాలన్న తీవ్రమైన ఆర్తి ఉంటే ప్రాప్తి కలుగుతుంది. అన్యులెవ్వరూ భగవంతునికి భక్తునికి మధ్య అడ్డుగా నిలబడలేరు.

- బాబా

చిత్రరచన: భావరాజు వెంకట సత్యమూర్తి

ఈశ్వరుడు



భగవాన్ శ్రీ సత్యసాయిబాబావారు

అమ్మ



మాతృశ్రీ ఈశ్వరమ్మ

Date of Publication 23rd April



త్రయీశ్వర లింగము



అతిరుద్ర మహాయజ్ఞం



చైనీయుల నూతన సంవత్సర వేడుకలు



వార్షిక చందా: ₹ 60 (భారతదేశంలో) ₹ 550, లేక \$ 13 లేక £ 9 (విదేశాలకు)
చందా రుసుము ఒకటి లేక, రెండు, లేక మూడు సంవత్సరములకు స్వీకరింపబడును.

సనాతన సారథి చందాలు మనీయార్డరుద్వారా, లేక పర్సనల్ చెక్ ద్వారా, లేక డిమాండ్ డ్రాఫ్ట్ ద్వారా లేక, ఆన్లైన్ పద్ధతిన మా వెబ్సైటు www.sanathanasarathi.org ద్వారా చెల్లించవచ్చును. చందాలు పంపవలసిన చిరునామా: కన్వీనర్, శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతి నిలయం - 515134, ఆంధ్రప్రదేశ్.